



၁၃၈၀ ခုနှစ် ၊ တပေါင်းလဆုတ် (၁၃) ရက် ၊ ၂ . ၄ . ၂၀၁၉ ၊ အတွဲ(၁) ၊ အ မှတ် (၁၅)

ပြည်ထောင်စုလွှတ်တော် ဒုတိယနာယက၊ ပြည်သူ့လွှတ်တော် ဒုတိယဥက္ကဋ္ဌ ဦးထွန်းထွန်းဟိန်က ရှမ်းပြည်နယ်လွှတ်တော်၊ စာကြည့်တိုက်အတွက် သုတရသစာအုပ်များ ပေးအပ်လှူဒါန်း



ပြည်ထောင်စုလွှတ်တော် ဒုတိယနာယက၊ ပြည်သူ့လွှတ်တော် ဒုတိယဥက္ကဋ္ဌ ဦးထွန်းထွန်းဟိန်က ရှမ်းပြည်နယ်လွှတ်တော်၊ စာကြည့်တိုက်အတွက် သုတရသစာအုပ်များ ပေးအပ်လှူဒါန်းပွဲအခမ်းအနားကို (၁၁. ၂. ၂၀၁၉)ရက်နေ့တွင် ရှမ်းပြည်နယ်လွှတ်တော်၊ ရေးရာကော်မတီအခန်း(၁)၌ ကျင်းပပြုလုပ်ခဲ့ပါသည်။

အဆိုပါ အခမ်းအနားသို့ ရှမ်းပြည်နယ်လွှတ်တော် ဥက္ကဋ္ဌနှင့် အတူ ဒုတိယဥက္ကဋ္ဌ၊ ရေးရာကော်မတီဥက္ကဋ္ဌများနှင့် ရှမ်းပြည်နယ်လွှတ်တော်ရုံးမှ တာဝန်ရှိသူများ တက်ရောက်ခဲ့ကြပါသည်။



အခမ်းအနားတွင် ပြည်သူ့လွှတ်တော်ဒုတိယဥက္ကဋ္ဌ ဦးထွန်းထွန်းဟိန်က စာအုပ်များ လှူဒါန်းရခြင်း ရည်ရွယ်ချက်နှင့် စပ်လျဉ်း၍ အမှာစကားပြောကြားခဲ့ပြီး၊ ရှမ်းပြည်နယ်လွှတ်တော်ဥက္ကဋ္ဌ ဦးစိုင်းလုံးဆိုင်က ကျေးဇူးတင်စကားပြန်လည် ပြောကြားခဲ့ပါသည်။ ထို့နောက် ပြည်သူ့လွှတ်တော်ဒုတိယဥက္ကဋ္ဌ ဦးထွန်းထွန်းဟိန်နှင့် ဇနီးတို့က ရှမ်းပြည်နယ်လွှတ်တော် စာကြည့်တိုက်အတွက် သုတရသစာအုပ်များကို ပေးအပ်လှူဒါန်းခဲ့ရာ ရှမ်းပြည်နယ်လွှတ်တော်ဥက္ကဋ္ဌမှ လက်ခံရယူခဲ့ပါသည်။

ရှမ်းပြည်နယ်လွှတ်တော် ဥက္ကဋ္ဌ ဦးစိုင်းလုံးဆိုင် (၇၂)နှစ်မြောက် ရှမ်းပြည်နယ်နေ့ အခမ်းအနားတက်ရောက်



(၇၂)နှစ်မြောက် ရှမ်းပြည်နယ်နေ့ အခမ်းအနားကို တောင်ကြီးမြို့၊ အဝေရာမီးပုံးပျံကွင်း၌ (၇. ၂. ၂၀၁၉) ရက်နေ့၊ နံနက်(၉)နာရီအချိန်တွင် ကျင်းပရာ အခမ်းအနားသို့ နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်နှင့် အတူ ရှမ်းပြည်နယ်လွှတ်တော် ဥက္ကဋ္ဌ ဦးစိုင်းလုံးဆိုင်၊ ရှမ်းပြည်နယ်အစိုးရအဖွဲ့၊ ပြည်နယ်ဝန်ကြီးချုပ်၊ ပြည်နယ်တရားလွှတ်တော် တရားသူကြီးချုပ်နှင့် ပြည်နယ်ဝန်ကြီးများ၊ ပြည်နယ်လွှတ်တော်ကိုယ်စားလှယ်များ၊ ပြည်နယ်၊ ခရိုင်၊ မြို့နယ်အဆင့် ဌာနဆိုင်ရာ တာဝန်ရှိသူများတက်ရောက်ခဲ့ပါသည်။

ရှမ်းပြည်နယ်လွှတ်တော် ဥက္ကဋ္ဌ ဦးစိုင်းလုံးဆိုင် (၇၂)နှစ်မြောက် ပြည်ထောင်စုနေ့ အခမ်းအနားတက်ရောက်



(၇၂)နှစ်မြောက် ပြည်ထောင်စုနေ့ အခမ်းအနားကို တောင်ကြီးမြို့၊ အဝေရာမီးပုံးပျံကွင်း၌ (၁၂. ၂. ၂၀၁၉) ရက်နေ့၊ နံနက်(၈)နာရီအချိန်တွင် ကျင်းပရာ အခမ်းအနားသို့ ရှမ်းပြည်နယ်လွှတ်တော် ဥက္ကဋ္ဌ ဦးစိုင်းလုံးဆိုင်၊ ရှမ်းပြည်နယ်အစိုးရအဖွဲ့၊ ပြည်နယ်ဝန်ကြီးချုပ်နှင့် ပြည်နယ်ဝန်ကြီးများ၊ ပြည်နယ်လွှတ်တော်ကိုယ်စားလှယ်များ၊ ပြည်နယ်၊ ခရိုင်၊ မြို့နယ်အဆင့် ဌာနဆိုင်ရာတာဝန်ရှိသူများ တက်ရောက်ခဲ့ပါသည်။

ဒုတိယအကြိမ် ရှမ်းပြည်နယ်လွှတ်တော် (၁၃)ကြိမ်မြောက်ပုံမှန်အစည်းအဝေး ကျင်းပ



ဒုတိယအကြိမ် ရှမ်းပြည်နယ်လွှတ်တော် (၁၃)ကြိမ်မြောက် ပုံမှန်အစည်းအဝေးကို ရှမ်းပြည်နယ်လွှတ်တော် အစည်းအဝေးခန်းမ၌ (၈-၂-၂၀၁၉)ရက်နေ့မှ (၁၄-၂-၂၀၁၉) ရက်နေ့ထိ (၄)ရက် ကျင်းပပြုလုပ်ခဲ့ပါသည်။ အဆိုပါ အစည်းအဝေးသို့ ရှမ်းပြည်နယ်လွှတ်တော် ဥက္ကဋ္ဌ ဦးစိုင်းလုံးဆိုင်၊ ရှမ်းပြည်နယ်အစိုးရအဖွဲ့၊ ပြည်နယ်ဝန်ကြီးချုပ် ဒေါက်တာလင်းထွဋ်၊ ရှမ်းပြည်နယ်တရားလွှတ်တော် တရားသူကြီးချုပ်၊ ပြည်နယ်လွှတ်တော် ဒုတိယဥက္ကဋ္ဌနှင့် အစိုးရအဖွဲ့ဝင်များ၊ ပြည်နယ်စာရင်းစစ်ချုပ်၊ ပြည်နယ်လွှတ်တော်ကိုယ်စားလှယ်များ၊ လေ့လာသူများတက်ရောက် ခဲ့ကြပါသည်။ အစည်းအဝေးတွင် အခမ်းအနားမှူးအဖြစ် ရှမ်းပြည်နယ်လွှတ်တော်ရုံး၊ ဒုတိယညွှန်ကြားရေးမှူးချုပ် ဒေါ်နန်းမိုးခမ်း၊ တွဲဖက်အခမ်းအနားမှူးအဖြစ် ဒုတိယညွှန်ကြားရေးမှူး ဒေါ်ဟန်သီဦးတို့က ဆောင်ရွက်ပါသည်။

အစည်းအဝေးတွင် ကတိသစ္စာမပြုရသေးသော တပ်မတော်သား ပြည်နယ်လွှတ်တော်ကိုယ်စားလှယ်(၁)ဦးက ကတိသစ္စာပြုပါသည်။ ၎င်းနောက် လွှတ်တော်ကိုယ်စားလှယ် (၁၅)ဦးတို့၏ ကြယ်ပွင့်ပြမေးခွန်း(၃၈)ခု မေးမြန်းခြင်းနှင့် ဖြေကြားခြင်းကို ဆောင်ရွက်ခဲ့ပြီး၊ ဝမ်းနည်းကြောင်း အဆို(၁)ခုအား အတည်ပြုမှတ်တမ်းတင်ခြင်း၊ လွှတ်တော်ကိုယ်စားလှယ်(၃)ဦးမှ အဆို(၃)ခု တင်သွင်းခဲ့ရာ အဆို(၂)ခုကို အတည်ပြုခဲ့ပြီး၊ အဆို(၁)ခုအား မှတ်တမ်းတင်ကြောင်း ဆုံးဖြတ်ခဲ့ပါသည်။ ရှမ်းပြည်နယ်အစိုးရအဖွဲ့မှ တင်သွင်းခဲ့သည့် ရှမ်းပြည်နယ် ဘဏ္ဍာရန်ပုံငွေတွင် ပါဝင်သော ဌာန/အဖွဲ့အစည်းများ၏ ၂၀၁၈-၂၀၁၉ခု၊ ဘဏ္ဍာရေးနှစ် ဖြည့်စွက်ခွင့်ပြုငွေစာရင်းများအား လွှတ်တော်ကအတည်ပြုခြင်း၊ ကိုယ်စားလှယ်(၂) ဦးက အင်းလေးကန်ဒေသထိန်းသိမ်းကာကွယ်ရေးဥပဒေ(မူကြမ်း)နှင့် ရှမ်းပြည်နယ် သဘာဝရေထွက်တော၊ ရေထိန်းတောထိန်းသိမ်းကာကွယ်ရေး ဥပဒေ(မူကြမ်း)အား တင်သွင်းခြင်း၊ ရှမ်းပြည်နယ် စာရင်းစစ်ချုပ်ရုံးမှ တင်ပြသည့် ၂၀၁၇-၂၀၁၈ ဘဏ္ဍာရေးနှစ်၊ လုပ်ငန်းဆောင်ရွက်မှု အစီရင်ခံစာကို ဖတ်ကြားတင်ပြခြင်း၊ ပြည်နယ်လွှတ်တော် ဥက္ကဋ္ဌက ဒုတိယအကြိမ် ရှမ်းပြည်နယ်လွှတ်တော် (၁၃)ကြိမ်မြောက်ပုံမှန် အစည်းအဝေး ဆောင်ရွက်ချက်များအပါအဝင် လွှတ်တော်လုပ်ငန်းဆိုင်ရာ ရှင်းလင်းခြင်းများ ဆောင်ရွက်ခဲ့ပါသည်။

ရှမ်းပြည်နယ်လွှတ်တော် ဥက္ကဋ္ဌ ဦးစိုင်းလုံးဆိုင်က နှုတ်ခွန်းဆက်စကားပြောကြားခြင်း



ဒုတိယအကြိမ် ရှမ်းပြည်နယ်လွှတ်တော် (၁၃)ကြိမ်မြောက်ပုံမှန်အစည်းအဝေးသို့ တက်ရောက်လာကြတဲ့ ပြည်နယ်လွှတ်တော်ကိုယ်စားလှယ်များအားလုံး ကိုယ်စိတ်နှစ်ဖြာ ကျန်းမာချမ်းသာကြပြီး မိမိတို့ ရှမ်းပြည်နယ်လွှတ်တော်၏ အခန်းကဏ္ဍ၊ ဆောင်ရွက်ပုံနည်းစနစ်နဲ့ ကိုယ်စားပြုမှုများကို ယခုထက်ပိုမို ခိုင်မာကျယ်ပြန့်စွာ ဆောင်ရွက်နိုင်ကြပါစေလို ဦးစွာနှုတ်ခွန်းဆက်သလိုက်ပါတယ်။ ယခုကျင်းပတဲ့ (၁၃)ကြိမ်မြောက် ပုံမှန်အစည်းအဝေးကြီးဟာ ၂၀၁၉ ခုနှစ်၊ နှစ်သစ်မင်္ဂလာမှာ ပြန်လည်စတင်ကျင်းပတဲ့ အစည်းအဝေးကြီးဖြစ်သလို၊ ၂၀၁၆ ခုနှစ်၊ ဖေဖော်ဝါရီလ (၈) ရက်နေ့မှာ စတင်ကျင်းပတဲ့ ဒုတိယအကြိမ် ရှမ်းပြည်နယ်လွှတ်တော် ပထမပုံမှန်အစည်းအဝေး(ပထမနေ့)ရဲ့ (၃)နှစ်ပြည့်မြောက်တဲ့နေ့ကို ရွေးချယ်သတ်မှတ်ပြီးယခုလို (၁၃)ကြိမ်မြောက် ပုံမှန်အစည်းအဝေးရဲ့ (ပထမနေ့)အဖြစ် ခေါ်ယူကျင်းပရခြင်း ဖြစ်ပါတယ်။

ယခုကျင်းပတဲ့ ဒုတိယအကြိမ် ရှမ်းပြည်နယ်လွှတ်တော် (၁၃)ကြိမ်မြောက်ပုံမှန်အစည်းအဝေးမှာ လွှတ်တော် ကိုယ်စားလှယ်(၃)ဦးက ပေးပို့ထားတဲ့ အဆို(၃)ခုကို တင်သွင်းခြင်း၊ လွှတ်တော်ကိုယ်စားလှယ် (၁၇)ဦးတို့ရဲ့ ကြယ်ပွင့်ပြမေးခွန်းပေါင်း(၄၁)ခု မေးမြန်းခြင်း၊ ဖြေကြားခြင်းတို့ကို ဆောင်ရွက်ဖို့ရှိပါတယ်။ ဥပဒေကြမ်းအနေနဲ့ ရှမ်းပြည်နယ်အစိုးရအဖွဲ့နှင့် ဥပဒေပြုရေးဆိုင်ရာကော်မတီက စိစစ်ပြီးသား ဥပဒေကြမ်းများကို လွှတ်တော်အစည်းအဝေး မှာ ဆွေးနွေးနိုင်ဖို့ရှိသလို နောက်ထပ် ဥပဒေကြမ်း(၂)ခုကိုလည်းပဲ တင်သွင်းဖို့ ရှိပါတယ်။

ရှမ်းပြည်နယ်လွှတ်တော်ရဲ့ သက်တမ်း(၃)နှစ်ပြည့်မြောက်တဲ့ကာလမှာ လွှတ်တော်အတွင်း ဆောင်ရွက်ချက်များကို အကျဉ်းချုပ် တင်ပြလိုပါတယ်။ လွှတ်တော်က ဥပဒေကြမ်း(၁၅)ခုနဲ့ တင်သွင်းတဲ့ အဆို(၄၇)ခုအနက် (၂၇)ခုကို အတည်ပြုပေးနိုင်ခဲ့ပါတယ်။ ကြယ်ပွင့်ပြမေးခွန်းအနေနဲ့ လွှတ်တော်ကိုယ်စားလှယ်ပေါင်း(၆၅)ဦးက ကြယ်ပွင့်ပြမေးခွန်း ပေါင်း(၆၇၆)ခုနဲ့ လွှတ်တော်ကိုယ်စားလှယ် (၅၃)ဦးက ကြယ်ပွင့်မပြမေးခွန်းပေါင်း(၅၀၄)ခု မေးမြန်းခဲ့တာကို တွေ့ရှိရပါတယ်။

ဒီနေရာမှာ ကြယ်ပွင့်ပြမေးခွန်းမေးမြန်းခြင်းကဏ္ဍကို ကောက်နုတ်ပြီးတော့မှ အသေးစိတ် တင်ပြရမယ်ဆိုလို့ရှိရင် ယနေ့အထိမေးခွန်း(၁)ခုစီမေးမြန်းတဲ့ လွှတ်တော်ကိုယ်စားလှယ်က (၅)ဦးရှိပါတယ်။ မေးခွန်း(၂)ခုမှ (၄)ခုအထိ မေးမြန်းတဲ့ ကိုယ်စားလှယ်က (၁၄)ဦး၊ မေးခွန်း (၅)ခုမှ (၉)ခုအထိ မေးမြန်းတဲ့ လွှတ်တော်ကိုယ်စားလှယ်က(၂၀)ဦး၊ မေးခွန်း (၁၀)ခုမှ (၂၀)ခု အထိ မေးမြန်းတဲ့ ကိုယ်စားလှယ်က(၂၃)ဦး၊ မေးခွန်း(၂၈)ခု မေးမြန်းတဲ့ ကိုယ်စားလှယ်က (၁)ဦး၊ မေးခွန်း(၄၉)ခု မေးမြန်းတဲ့ ကိုယ်စားလှယ်က (၁)ဦးရှိပြီး၊ မေးခွန်း(၉၂)ခု အထိ အများဆုံးမေးမြန်းတဲ့ ကိုယ်စားလှယ်က (၁)ဦး ဖြစ်ကြောင်း မှတ်တမ်းတင် ဖော်ပြလိုပါတယ်။

ပြည်နယ်လွှတ်တော်ကိုယ်စားလှယ်များခင်ဗျား။ ဘဏ္ဍာငွေအရအသုံးဆိုင်ရာနှင့် ပတ်သက်လို့ လွှတ်တော် အစည်းအဝေးများကို ဘဏ္ဍာရေးအပေါ်မှာ မူတည်ပြီးတော့မှ အချိန်နှင့်တစ်ပြေးညီ ဆောင်ရွက်နိုင်ရန် ပြည်နယ်လွှတ်တော် အစည်းအဝေးများကို အများအားဖြင့် ခေါ်ယူကျင်းပရတာဖြစ်တဲ့အတွက် ဘဏ္ဍာငွေအရအသုံးဆိုင်ရာကဏ္ဍကို



အထူးပြုရှင်းလင်းပြောကြားလိုပါတယ်။ ပြည်နယ်ဘဏ္ဍာရန်ပုံငွေနှင့်စပ်လျဉ်း၍ ဘဏ္ဍာငွေအရအသုံးခန့်မှန်းခြေ ငွေစာရင်း ရေးဆွဲခြင်း၊ နှစ်စဉ်ဘဏ္ဍာငွေအရအသုံးဆိုင်ရာဥပဒေ၊ နောက်ထပ်ဘဏ္ဍာငွေခွဲဝေသုံးစွဲရေးဥပဒေနဲ့ ဒေသန္တရစီမံကိန်းဥပဒေများကို သက်ဆိုင်ရာဘဏ္ဍာရေးနှစ်အလိုက် ပြည်နယ်လွှတ်တော်မှ အတည်ပြုခြင်း၊ ပြဋ္ဌာန်းခြင်းများကိုဆောင်ရွက်ရန်အတွက် ပြည်နယ်လွှတ်တော်အစည်းအဝေးအား တစ်နှစ်လျှင် အနည်းဆုံး(၃)ကြိမ် ခေါ်ယူ ကျင်းပလျက်ရှိပါတယ်။ ၂၀၁၇ - ၂၀၁၈ ဘဏ္ဍာရေးနှစ်အထိ ဘဏ္ဍာနှစ်ကို နှစ်စဉ်ဧပြီလမှ မတ်လအထိ သတ်မှတ်ခဲ့ပြီး ၂၀၁၈ခုနှစ်၊ ဧပြီလမှ ၂၀၁၈ခုနှစ်၊ စက်တင်ဘာလအထိကို ကြားကာလ ဘတ်ဂျက်သတ်မှတ်ခဲ့ပါတယ်။ ၂၀၁၈- ၂၀၁၉ခုနှစ်၊ ဘဏ္ဍာရေးနှစ်မှစ၍ နှစ်စဉ် အောက်တိုဘာလမှ စက်တင်ဘာလအထိ ဘဏ္ဍာရေးနှစ်အဖြစ် ပြောင်းလဲသတ်မှတ်ခဲ့တာကိုလည်း ကိုယ်စားလှယ်များအားလုံး အသိပဲဖြစ်ပါတယ်။ ပြည်သူတို့၏ အခြေခံ လိုအပ်ချက်များဖြစ်သော ပညာရေး၊ ကျန်းမာရေး၊ လျှပ်စစ်မီးရရှိရေး၊ လမ်းတံတား၊ ဆည်မြောင်းတာဝန် လုပ်ငန်းများတည်ဆောက်ခြင်း၊ စည်ပင်သာယာရေး လုပ်ငန်းများ ဆောင်ရွက်ခြင်းစသည့် ရင်းနှီးမြှုပ်နှံမှုများကို ဆောင်ရွက်နိုင်ရန်အတွက် ပြည်နယ်လွှတ်တော်ကိုယ်စားလှယ်များက မိမိတို့မြို့နယ်တွင် လိုအပ်လျက်ရှိသော စီမံကိန်းလျာထားချက်များကို သက်ဆိုင်ရာ ဌာနအဖွဲ့အစည်းများနဲ့ ညှိနှိုင်းပြီးတော့မှ နှစ်အလိုက် စီမံကိန်းလျာထားချက်များကို ပါဝင်အောင် ဆောင်ရွက်ကြရမှာ ဖြစ်ပါတယ်။ စီမံကိန်းလျာထားချက်တွင် ပါဝင်ပြီးမှသာ ဘဏ္ဍာငွေလျာထားချက်တွင် ပါဝင်နိုင်မှာ ဖြစ်တယ်ဆိုတဲ့အကြောင်းလည်းပဲ ရှင်းလင်းပြောကြားလိုပါတယ်။

နှစ်စဉ် ပြည်ထောင်စုဘဏ္ဍာရန်ပုံငွေမှ ထောက်ပံ့သည့် ဘဏ္ဍာငွေများအပါအဝင် မည်သည့်လုပ်ငန်းများတွင် ဘတ်ဂျက်မည်မျှသုံးစွဲရန် လိုအပ်သည်ဆိုသည့် အရအသုံးခန့်မှန်းခြေငွေစာရင်းအား ပြည်နယ်အစိုးရအဖွဲ့မှ တင်သွင်းလာပါက ရှမ်းပြည်နယ်လွှတ်တော်မှာ ဖွဲ့စည်းထားတဲ့ ရှမ်းပြည်နယ်ဒေသန္တရစီမံကိန်းနှင့် ဘဏ္ဍာငွေအရအသုံးဆိုင်ရာ စိစစ်ရေးကော်မတီရဲ့ငွေကြေးဆိုင်ရာ သုံးသပ်ချက် အစီရင်ခံစာအပေါ်ပူးပေါင်းပါဝင် ဆွေးနွေးကြပြီး ပြည်နယ်လွှတ်တော်မှ အတည်ပြုပေးရတာ ဖြစ်ပါတယ်။

ထို့အတူ နှစ်စဉ် ရှမ်းပြည်နယ်အစိုးရအဖွဲ့က တင်သွင်းသည့် ရှမ်းပြည်နယ်၏ ဘဏ္ဍာငွေအရအသုံးဆိုင်ရာ ဥပဒေကြမ်း၊ ရှမ်းပြည်နယ်၏ နောက်ထပ်ဘဏ္ဍာငွေခွဲဝေသုံးစွဲရေး ဥပဒေကြမ်းနှင့် ဒေသန္တရစီမံကိန်း ဥပဒေကြမ်းများကိုလည်းပဲ ရှမ်းပြည်နယ် လွှတ်တော်မှာ ဖွဲ့စည်းထားတဲ့ ဥပဒေပြုရေးဆိုင်ရာကော်မတီနဲ့ ဒေသန္တရစီမံကိန်းနှင့် ဘဏ္ဍာငွေအရအသုံးဆိုင်ရာ စိစစ်ရေးကော်မတီတို့က စိစစ်ပြီး ပြည်နယ်လွှတ်တော်မှ အတည်ပြုပေးရတာဖြစ်ကြောင်း ရှင်းလင်းပြောကြားလိုပါတယ်။

ဒုတိယအကြိမ် ရှမ်းပြည်နယ်လွှတ်တော်ရဲ့(၃)နှစ်တာကာလအတွင်း ဘဏ္ဍာငွေအရအသုံးဆိုင်ရာ ဥပဒေကြမ်းနှင့် နောက်ထပ်ဘဏ္ဍာငွေခွဲဝေသုံးစွဲရေး ဥပဒေကြမ်း (၆)ခုနဲ့ ဒေသန္တရစီမံကိန်း ဥပဒေကြမ်း(၃)ခုတို့ကို အတည်ပြုပေးနိုင်ခဲ့ပါတယ်။ နိုင်ငံပိုင်ရင်းနှီးမြှုပ်နှံမှုငွေလုံးငွေရင်းအသုံးစရိတ်မှာ ဆက်လက်တင်ပြရမည်ဆိုရင် ၂၀၁၇-၂၀၁၈ ဘဏ္ဍာရေးနှစ်မှာ ကျပ်သန်းပေါင်း(၁၆၄. ၉၀) ဘီလီယံ၊ ၂၀၁၈-၂၀၁၉ ဘဏ္ဍာနှစ်တွင် (၆)လ ဘတ်ဂျက်နှစ်မှာ ကျပ်သန်းပေါင်း (၇၁. ၄၄)ဘီလီယံနှင့် ၂၀၁၈-၂၀၁၉ ဘဏ္ဍာနှစ်တွင် ကျပ်သန်းပေါင်း(၁၆၅. ၇၇၄)ဘီလီယံ ဖြစ်ကြောင်း တစ်ဆက်တည်း ပြောကြားလိုပါတယ်။

ပြည်နယ်လွှတ်တော်ကိုယ်စားလှယ်များခင်ဗျား။ နိဂုံးချုပ်အားဖြင့် မဲဆန္ဒရှင်ပြည်သူများဟာ ၎င်းတို့၏ လိုအပ်ချက်များကို တုန့်ပြန်ဆောင်ရွက်ပေးမယ့် ကိုယ်စားလှယ်များကို ဆန္ဒမဲပေး ရွေးချယ်ပေးတာ ဖြစ်ပါတယ်။ ဒါကြောင့် ၎င်းတို့ရဲ့ ကိုယ်စားလှယ်များဖြစ်ကြတဲ့ မိမိတို့ လွှတ်တော်ကိုယ်စားလှယ်များဟာ မဲဆန္ဒရှင်များ၏ နစ်နာချက်များ၊ တောင်းဆိုချက်များကို သိရှိအောင် များများနားထောင်ပေးပြီး တောင်းဆိုသည့် အချက်များကို အဆုံးအဖြတ်ပေး ဆောင်ရွက်ပေးနိုင်သည့် အုပ်ချုပ်ရေးမဏ္ဍိုင်မှ တာဝန်ရှိသူများထံရောက်ရှိအောင် ညှိနှိုင်းဖော်ထုတ်ကြရမှာ ဖြစ်ပါတယ်။ ဒါ့အပြင်မိမိမဲဆန္ဒနယ်ရှိ ရင်းမြစ်အသစ်များ ပေါ်ကြွယ်လာစေရန် ဆောင်ရွက်ပေးခြင်း၊ ရှိပြီးသား ရင်းမြစ်များ လျော့ပါးခြင်းမရှိအောင် ကာကွယ်ပေးခြင်းတို့ကိုလည်းပဲ တစ်ဆက်တည်း ဆောင်ရွက်ကြရမှာ ဖြစ်ပါတယ်။ မိမိတို့ လွှတ်တော် သက်တမ်းဟာ (၃)နှစ်ပြည့်မြောက်လာတာနဲ့ အမျှ ကိုယ်စားလှယ်များရဲ့ အတွေ့အကြုံနှင့် စွမ်းဆောင်ရည်တို့ ဟာ သက်တမ်းကြာမြင့်ချိန်နဲ့ တိုက်ရိုက်အချိုးကျမယ်လို့လည်း ယုံကြည်ပါတယ်။ မိမိတို့လွှတ်တော်မှာ ထိလွယ်ရှလွယ်ခြင်း၊ အချိုးမကျခြင်း၊ စွမ်းရည်မပြည့်မီခြင်း၊ ပဋိပက္ခဖြစ်ခြင်းစသည့်တို့ မဖြစ်စေရေးအတွက် အမြဲတန်းသတိပြုကြပြီး လွှတ်တော်တွင်း လုပ်ငန်းများကို ပိုမိုခိုင်မာအားကောင်းလာအောင်၊ ပိုမိုလည်ပတ်နိုင်စွမ်းရှိသည့် လွှတ်တော်ဖြစ်အောင် ကြိုးပမ်းဆောင်ရွက် ကြပါစို့လို့ ပြောကြားရင်း နိဂုံးချုပ်ပါတယ်။

ဒုတိယအကြိမ် ရှမ်းပြည်နယ်လွှတ်တော် (၁၃)ကြိမ်မြောက်ပုံမှန်အစည်းအဝေးတွင် ကြယ်ပွင့်ပြမေးခွန်းများမေးမြန်းမှုနှင့် ဖြေကြားမှုများ ဆောင်ရွက်နေစဉ်

ဒုတိယအကြိမ် ရှမ်းပြည်နယ်လွှတ်တော် (၁၃)ကြိမ်မြောက်ပုံမှန်အစည်းအဝေးတွင် လွှတ်တော်ကိုယ်စားလှယ်(၁၅)ဦးတို့၏ ကြယ်ပွင့်ပြမေးခွန်း(၃၈)ခု မေးမြန်းခြင်းနှင့် ဖြေကြားခြင်းတို့ ဆောင်ရွက်ခဲ့ပါသည်။



ကျောက်မဲမြို့နယ်မဲဆန္ဒနယ်အမှတ်(၂)၊ ဦးစိုင်းထွန်းဉာဏ်က
ကြယ်ပွင့်ပြမေးခွန်းအား မေးမြန်းနေစဉ်



လျှပ်စစ်၊ စွမ်းအင်နှင့် စက်မှုဝန်ကြီး ဦးစိုင်းရှဲ့တင်လုံက
ကြယ်ပွင့်ပြမေးခွန်းအားဖြေကြားနေစဉ်



မိုင်းကိုင်မြို့နယ် မဲဆန္ဒနယ်အမှတ်(၂)၊ ဦးစိုင်းလုံက ကြယ်ပွင့်ပြ
မေးခွန်းအား မေးမြန်းနေစဉ်



စီမံကိန်းနှင့် ဘဏ္ဍာရေးဝန်ကြီး ဦးစိုးညွန့်လွင်(ခ) ဦးစိုးကြီးက
ကြယ်ပွင့်ပြမေးခွန်းအားဖြေကြားနေစဉ်



မိုင်းခတ်မြို့နယ် မဲဆန္ဒနယ်အမှတ်(၂)၊ ဦးအားမဲက ကြယ်ပွင့်ပြမေးခွန်းအား
မေးမြန်းနေစဉ်



ပြည်နယ်လုံခြုံရေးနှင့် နယ်စပ်ရေးရာဝန်ကြီး ဗိုလ်မှူးကြီးလှဦးက
ကြယ်ပွင့်ပြ မေးခွန်းအားဖြေကြားနေစဉ်

**ရှမ်းပြည်နယ်စည်ပင်သာယာရေးဥပဒေအရ မြို့နယ်စည်ပင်သာယာရေးကော်မတီများ
လေလံပစ်၍ ကောက်ခံလျက်ရှိသော မြို့ဝင်ဘီးခွန်ကြေးများသည် အများပြည်သူ
စိတ်အနှောင့်အယှက်ဖြစ်ပေါ်လျက်ရှိသဖြင့် နောင်လာမည့် ဘဏ္ဍာရေးနှစ်များတွင်
ကောက်ခံခြင်း(မပြု)ဘဲ ဖျက်သိမ်းပေးပါရန် အဆိုအားတင်သွင်းခြင်း**



ရပ်စောက်မြို့နယ် မဲဆန္ဒနယ်အမှတ်(၁)၊ ပြည်နယ်လွှတ်တော်ကိုယ်စားလှယ် ဦးခိုင်ညီညီကျော်က အဆိုတင်သွင်းနေစဉ်



ပြည်နယ်စည်ပင်သာယာရေးဝန်ကြီး ဦးစိုင်းစုံဆိုင်းက အဆိုအား ရှင်းလင်းဆွေးနွေးနေစဉ်

ရပ်စောက်မြို့နယ် မဲဆန္ဒနယ်အမှတ်(၁)၊ ပြည်နယ်လွှတ်တော်ကိုယ်စားလှယ် ဦးခိုင်ညီညီကျော် တင်သွင်းသော “ရှမ်းပြည်နယ်စည်ပင်သာယာရေးဥပဒေအရ မြို့နယ်စည်ပင်သာယာရေးကော်မတီများ လေလံပစ်၍ ကောက်ခံလျက်ရှိသော မြို့ဝင်ဘီးခွန်ကြေးများသည် အများပြည်သူစိတ်အနှောင့်အယှက်ဖြစ်ပေါ်လျက်ရှိသဖြင့် နောင်လာမည့် ဘဏ္ဍာရေးနှစ်များတွင် ကောက်ခံခြင်း(မပြု)ဘဲ ဖျက်သိမ်းပေးပါရန် ရှမ်းပြည်နယ်အစိုးရအား တိုက်တွန်းကြောင်း” အဆိုကို သိန္နီမြို့နယ် မဲဆန္ဒနယ်အမှတ်(၁)၊ ပြည်နယ်လွှတ်တော်ကိုယ်စားလှယ် ဒေါ်နန်းခင်ထားရီက ကန့်ကွက်ဆွေးနွေးခြင်း၊ မူဆယ်မြို့နယ် မဲဆန္ဒနယ် အမှတ်(၂)၊ ပြည်နယ်လွှတ်တော်ကိုယ်စားလှယ် ဦးစိုင်းကျော်သိန်းက ဝေဖန်ဆွေးနွေးခြင်းနှင့် မူဆယ်မြို့နယ် မဲဆန္ဒနယ် အမှတ်(၁)၊ ပြည်နယ်လွှတ်တော်ကိုယ်စားလှယ် ဦးကိန်မိုင်တို့က အကြံပြုဆွေးနွေးခြင်း စသည်ဖြင့် အသီးသီးဆွေးနွေးခဲ့ကြပြီး၊ အဆိုနှင့်စပ်လျဉ်း၍ ရှမ်းပြည်နယ်အစိုးရအဖွဲ့ဝင် ပြည်နယ်စည်ပင်သာယာရေးဝန်ကြီး ဦးစိုင်းစုံဆိုင်းက အဆိုကို မှတ်တမ်းတင်သင့်ကြောင်း ရှင်းလင်းဆွေးနွေးခဲ့ပါသည်။



သိန္နီမြို့နယ် မဲဆန္ဒနယ်အမှတ်(၁)၊ ပြည်နယ်လွှတ်တော်ကိုယ်စားလှယ် ဒေါ်နန်းခင်ထားရီက အဆိုအား ဆွေးနွေးနေစဉ်



မူဆယ်မြို့နယ် မဲဆန္ဒနယ်အမှတ်(၁)၊ ပြည်နယ်လွှတ်တော်ကိုယ်စားလှယ် ဦးကိန်မိုင်က အဆိုအား ဆွေးနွေးနေစဉ်

ယင်းနောက် အဆိုရှင်က ၎င်း၏အဆိုနှင့် ပတ်သက်၍ အတည်ပြုပေးနိုင်ပါရန် လွှတ်တော်ဥက္ကဋ္ဌထံ တင်ပြခဲ့ပြီး စက်ခလုတ်နှိပ်မဲစနစ်ဖြင့် လွှတ်တော်၏ အဆုံးအဖြတ်ရယူရာ ကန့်ကွက်မဲများသဖြင့် ယင်းအဆိုအား မှတ်တမ်းတင်ကြောင်း ရှမ်းပြည်နယ်လွှတ်တော်က ဆုံးဖြတ်ခဲ့သည်။

နှစ်စဉ်ဘဏ္ဍာရေးနှစ်အတွင်း ပြည်ထောင်စု၊ ပြည်နယ်ရန်ပုံငွေတို့ဖြင့် ဌာနအသီးသီးမှ ဖွံ့ဖြိုးရေးလုပ်ငန်းများ ဆောင်ရွက်ရာတွင် လုပ်ငန်းပြီးစီးမှုအလိုက် အရစ်ကျငွေ တောင်းခံသည့်အခါတိုင်း ရှမ်းပြည်နယ်အစိုးရမှ ဖွဲ့စည်းထားသော လုပ်ငန်းအရည်အသွေး စစ်ဆေးရေးအဖွဲ့နှင့် လုပ်ငန်းပြီးစီးမှုစစ်ဆေးရေးအဖွဲ့တို့၏ ထောက်ခံချက်အပြင် သက်ဆိုင်ရာဒေသခံ လွှတ်တော်ကိုယ်စားလှယ်များ၏ သဘောထားမှတ်ချက်ပါမှသာ လက်ခံဆောင်ရွက်ပေးရန်အတွက် ရှမ်းပြည်နယ်အစိုးရအား တိုက်တွန်းကြောင်း အဆိုအား တင်သွင်းခြင်း



ဖယ်ခုံမြို့နယ် မဲဆန္ဒနယ်အမှတ်(၁)၊ ပြည်နယ်လွှတ်တော်ကိုယ်စားလှယ် ဒေါ်မေရီနို့က အဆိုတင်သွင်းနေစဉ်

ပြည်နယ်စီမံကိန်းနှင့် ဘဏ္ဍာရေးဝန်ကြီး ဦးစိုးညွန့်လွင်(ခ)ဦးစိုးကြီး က အဆိုအား ရှင်းလင်းဆွေးနွေးနေစဉ်

ဖယ်ခုံမြို့နယ် မဲဆန္ဒနယ်အမှတ်(၁)၊ ပြည်နယ်လွှတ်တော်ကိုယ်စားလှယ် ဒေါ်မေရီနို့က “ နှစ်စဉ်ဘဏ္ဍာရေးနှစ်အတွင်း ပြည်ထောင်စု၊ ပြည်နယ်ရန်ပုံငွေတို့ဖြင့် ဌာနအသီးသီးမှ ဖွံ့ဖြိုးရေးလုပ်ငန်းများဆောင်ရွက်ရာတွင် လုပ်ငန်းပြီးစီးမှုအလိုက် အရစ်ကျငွေတောင်းခံသည့်အခါတိုင်း ရှမ်းပြည်နယ်အစိုးရမှ ဖွဲ့စည်းထားသော လုပ်ငန်းအရည်အသွေး စစ်ဆေးရေးအဖွဲ့ နှင့် လုပ်ငန်းပြီးစီးမှုစစ်ဆေးရေးအဖွဲ့တို့၏ ထောက်ခံချက်အပြင် သက်ဆိုင်ရာဒေသခံ လွှတ်တော်ကိုယ်စားလှယ်များ၏ သဘောထားမှတ်ချက်ပါမှသာ လက်ခံဆောင်ရွက်ပေးရန်အတွက် ရှမ်းပြည်နယ်အစိုးရအား တိုက်တွန်းကြောင်း” အဆိုကို လွှတ်တော်သို့ တင်သွင်းခဲ့ရာ မိုင်းရှူးမြို့နယ် မဲဆန္ဒနယ်အမှတ်(၁)၊ ပြည်နယ်လွှတ်တော်ကိုယ်စားလှယ် ဦးစိုင်းလင်းမြတ်၊ နမ့်ဆန်မြို့နယ် မဲဆန္ဒနယ် အမှတ်(၂)၊ ပြည်နယ်လွှတ်တော်ကိုယ်စားလှယ် ဦးအောင်ထွန်း၊ မိုးမိတ်မြို့နယ် မဲဆန္ဒနယ် အမှတ်(၁)၊ ပြည်နယ်လွှတ်တော်ကိုယ်စားလှယ် ဒေါ်ရီရီဝင်း၊ မဘိမ်းမြို့နယ် မဲဆန္ဒနယ်အမှတ်(၂)၊ ပြည်နယ်လွှတ်တော် ကိုယ်စားလှယ် ဦးမင်းမင်းသိန်းနှင့် ကလေးမြို့နယ် မဲဆန္ဒနယ် အမှတ်(၂)၊ ပြည်နယ်လွှတ်တော် ကိုယ်စားလှယ် ဦးသန်းထိုက် တို့မှ အသီးသီးဆွေးနွေးခဲ့ကြပြီး၊ အဆိုနှင့် စပ်လျဉ်း၍ ရှမ်းပြည်နယ် အစိုးရအဖွဲ့ဝင် ပြည်နယ်စီမံကိန်းနှင့် ဘဏ္ဍာရေးဝန်ကြီး ဦးစိုးညွန့်လွင်က အဆိုကို မှတ်တမ်း တင်သင့်ပါကြောင်း ရှင်းလင်းဆွေးနွေးခဲ့ပါသည်။

ယင်းနောက် အဆိုရှင်က ၎င်း၏အဆိုနှင့် ပတ်သက်၍ အတည်ပြုပေးနိုင်ပါရန် လွှတ်တော်ဥက္ကဋ္ဌထံ တင်ပြခဲ့ပြီး စက်ခလုတ်နှိပ်မဲစနစ်ဖြင့် လွှတ်တော်၏ အဆုံးအဖြတ်ရယူရာ ထောက်ခံမဲများသဖြင့် ယင်းအဆိုအား အတည်ပြုကြောင်း ရှမ်းပြည်နယ်လွှတ်တော်က ဆုံးဖြတ်ခဲ့သည်။



မိုင်းရှူးမြို့နယ် မဲဆန္ဒနယ်အမှတ်(၁)၊ ပြည်နယ်လွှတ်တော်ကိုယ်စားလှယ် ဦးစိုင်းလင်းမြတ်က အဆိုအားဆွေးနွေးနေစဉ်

ရှမ်းပြည်နယ်အတွင်းရှိ သယံဇာတထုတ်ယူသော စီမံကိန်းလုပ်ငန်းများနှင့် အခြားမည်သည့် စီမံကိန်းလုပ်ငန်းများမဆို သဘာဝပတ်ဝန်းကျင်အကျိုးသက်ရောက်မှု (Environment Impact Assessment)နှင့် လူမှုအကျိုးသက်ရောက်မှု (Social Impact Assessment) စသည့် လုပ်ငန်းစဉ်များ စနစ်တကျလေ့လာဆန်းစစ်ချက်များပြုလုပ်ပြီး ယခင်ထက်ပိုမို၍ ပွင့်လင်းမြင်သာမှုရှိသော အားလုံးပူးပေါင်းပါဝင်မှုဖြင့် အားစိုက်အကောင်အထည်ဖော်ရန် အတွက် ရှမ်းပြည်နယ်အစိုးရအား တိုက်တွန်းကြောင်း အဆိုအားတင်သွင်းခြင်း



ကွန်ဟိန်းမြို့နယ် မဲဆန္ဒနယ်အမှတ်(၂)၊ ပြည်နယ်လွှတ်တော်ကိုယ်စားလှယ် ဦးစိုင်းအောင်ကျော်ဦးက အဆိုတင်သွင်းနေစဉ်

ပြည်နယ်သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီး ဒေါက်တာညီညီအောင်က အဆိုအား ရှင်းလင်းဆွေးနွေးနေစဉ်

ကွန်ဟိန်းမြို့နယ် မဲဆန္ဒနယ်အမှတ်(၂)၊ ပြည်နယ်လွှတ်တော်ကိုယ်စားလှယ် ဦးစိုင်းအောင်ကျော်ဦး တင်သွင်းသော “ရှမ်းပြည်နယ်အတွင်းရှိ သယံဇာတထုတ်ယူသောစီမံကိန်းလုပ်ငန်းများနှင့် အခြားမည်သည့် စီမံကိန်းလုပ်ငန်းများမဆို သဘာဝပတ်ဝန်းကျင်အကျိုးသက်ရောက်မှု (Environment Impact Assessment)နှင့် လူမှုအကျိုးသက်ရောက်မှု (Social Impact Assessment)စသည့် လုပ်ငန်းစဉ်များ စနစ်တကျလေ့လာဆန်းစစ်ချက်များပြုလုပ်ပြီး ယခင်ထက်ပိုမို၍ ပွင့်လင်းမြင်သာမှုရှိသော အားလုံးပူးပေါင်းပါဝင်မှုဖြင့် အားစိုက်အကောင်အထည်ဖော်ရန်အတွက် ရှမ်းပြည်နယ်အစိုးရအား တိုက်တွန်းကြောင်း ” အဆိုကို မိုင်းရှူးမြို့နယ် မဲဆန္ဒနယ်အမှတ်(၁)၊ ပြည်နယ်လွှတ်တော်ကိုယ်စားလှယ် ဦးစိုင်းလင်းမြတ်၊ ညောင်ရွှေမြို့နယ် မဲဆန္ဒနယ်အမှတ်(၂)၊ ပြည်နယ်လွှတ်တော်ကိုယ်စားလှယ် ဦးသိန်းဇော်မိုး၊ လဲချားမြို့နယ် မဲဆန္ဒနယ် အမှတ်(၁)၊ ပြည်နယ်လွှတ်တော်ကိုယ်စားလှယ် ဦးစိုင်းကျော်ဇေယျ၊ သီပေါမြို့နယ် မဲဆန္ဒနယ်အမှတ်(၁) ပြည်နယ်လွှတ်တော် ကိုယ်စားလှယ် ဒေါ်နန်းစမ်းစမ်းအေးနှင့် မိုင်းယန်းမြို့နယ် မဲဆန္ဒနယ်အမှတ်(၁) ပြည်နယ်လွှတ်တော်ကိုယ်စားလှယ် ဦးစိုင်းလှိုင်ခမ်းတို့မှ အသီးသီးဆွေးနွေးခဲ့ကြပြီး၊ အဆိုနှင့် စပ်လျဉ်း၍ ရှမ်းပြည်နယ်အစိုးရအဖွဲ့ဝင် ပြည်နယ်သယံဇာတ နှင့် သဘာဝပတ်ဝန်းကျင် ထိန်းသိမ်းရေးဝန်ကြီး ဒေါက်တာညီညီအောင်က အဆိုကို မှတ်တမ်းတင်သင့်ပါ ကြောင်း ရှင်းလင်းဆွေးနွေးခဲ့ပါသည်။

ယင်းနောက် အဆိုရှင်က ၎င်း၏အဆိုနှင့် ပတ်သက်၍ အတည်ပြုပေးနိုင်ပါရန် လွှတ်တော်ဥက္ကဋ္ဌထံ တင်ပြခဲ့ပြီး စက်ခလုတ်နှိပ်မဲစနစ်ဖြင့် လွှတ်တော်၏ အဆုံးအဖြတ်ရယူရာ ထောက်ခံမဲများသဖြင့် ယင်းအဆိုအား အတည်ပြုကြောင်း ရှမ်းပြည်နယ်လွှတ်တော်က ဆုံးဖြတ်ခဲ့သည်။



မိုင်းယန်းမြို့နယ် မဲဆန္ဒနယ်အမှတ်(၁)၊ ပြည်နယ်လွှတ်တော်ကိုယ်စားလှယ် ဦးစိုင်းလှိုင်ခမ်းက အဆိုအား ဆွေးနွေးနေစဉ်



ညောင်ရွှေမြို့နယ် မဲဆန္ဒနယ်အမှတ်(၁)၊ ပြည်နယ်လွှတ်တော်ကိုယ်စားလှယ် ဦးခင်မောင်ဝင်းက ရှမ်းပြည်နယ် အင်းလေးကန်ဒေသထိန်းသိမ်းကာကွယ်ရေးဥပဒေ(မူကြမ်း) တင်သွင်းခြင်း



ဒုတိယအကြိမ် ရှမ်းပြည်နယ်လွှတ်တော် (၁၃)ကြိမ်မြောက်ပုံမှန်အစည်းအဝေး(ပထမနေ့)တွင် ပြည်နယ်လွှတ်တော် ကိုယ်စားလှယ် ဦးခင်မောင်ဝင်းမှ ရှမ်းပြည်နယ် အင်းလေးကန်ဒေသထိန်းသိမ်းကာကွယ်ရေးဥပဒေ(မူကြမ်း)အား ရှမ်းပြည်နယ်လွှတ်တော်သို့ အောက်ပါအတိုင်း တင်သွင်းခဲ့ပါသည်-

ဤဥပဒေ(မူကြမ်း)မှာ အခန်း(၁) အမည်နှင့် အဓိပ္ပာယ်ဖော်ပြချက်၊ အခန်း(၂) ရည်ရွယ်ချက်များ၊ အခန်း(၃) အခြေခံမူများ၊ အခန်း(၄) အင်းလေးကန်ဒေသအုပ်ချုပ်ရေးအဖွဲ့ ဖွဲ့စည်းခြင်းနှင့် လုပ်ငန်းတာဝန်များ၊ အခန်း(၅) အင်းလေးကန်ဒေသအုပ်ချုပ်ရေးရုံးအဖွဲ့ ဖွဲ့စည်းခြင်းနှင့် လုပ်ငန်းတာဝန်များ၊ အခန်း(၆) ဘဏ္ဍာရေးဆိုင်ရာ စီမံခန့်ခွဲခြင်း၊ အခန်း(၇) သတင်းအချက်အလက်များ စီမံခန့်ခွဲခြင်း၊ အခန်း(၈) ပြစ်မှုနှင့် အရေးယူခြင်း၊ အခန်း(၉) အထွေထွေဆိုပြီး အခန်း(၉)ခန်းပါရှိပြီးတော့ ပုဒ်မ ၂၃ ခု ပါရှိပါတယ်။

ဒီဥပဒေ(မူကြမ်း)နဲ့ပတ်သက်ပြီး လွှတ်တော်ကိုယ်စားလှယ်များကိုလည်း ဖြန့်ဝေ ထားပြီးဖြစ်တဲ့အတွက် အကျယ်တဝင့် ရှင်းလင်းတင်ပြခြင်း မပြုတော့ပါဘူးခင်ဗျား။ အင်းလေးကန်ဒေသထိန်းသိမ်းကာကွယ်ရေးဥပဒေ(မူကြမ်း)ကို တင်သွင်းရတဲ့ ရည်ရွယ်ချက်ကတော့ -

- (က) အင်းလေးကန်ဒေသတွင် သဘာဝပတ်ဝန်းကျင်နှင့် သဟဇာတဖြစ်သည့် လူမှုစီးပွားရေး ဖွံ့ဖြိုးတိုးတက်မှု တစ်ရပ် ဖော်ဆောင်နိုင်ရန်နှင့် သဘာဝပတ်ဝန်းကျင် အမွေကောင်းများအား အနာဂတ်မျိုးဆက်သစ်များသို့ လက်ဆင့်ကမ်းထိန်းသိမ်းနိုင်ရန်။
- (ခ) ယဉ်ကျေးမှုအမွေအနှစ်များ ထိန်းသိမ်းခြင်းနှင့် စနစ်တကျပူးပေါင်းစီမံအုပ်ချုပ်မှု စနစ်ကောင်းတစ်ခု ထူထောင် ရရှိရန်။
- (ဂ) သဘာဝပတ်ဝန်းကျင်နှင့် ဇီဝမျိုးစုံမျိုးကွဲများ ထိန်းသိမ်းကာကွယ်ရန်။
- (ဃ) အင်းလေးကန်ဒေသ ဘက်စုံဖွံ့ဖြိုးရေးနှင့် လူ့စွမ်းအားအရင်းအမြစ် စွမ်းရည်မြင့်မားလာစေရန်စသည့် ရည်ရွယ်ချက်များဖြင့် ဤဥပဒေကြမ်းကို ရေးဆွဲတင်သွင်းရခြင်း ဖြစ်ပါတယ်။

နိဂုံးချုပ်အနေဖြင့် အင်းလေးကန် ထာဝရရေရှည်တည်တံ့ခိုင်မြဲရေးအတွက် ဤအင်းလေးကန်ဒေသထိန်းသိမ်း ကာကွယ်ရေး ဥပဒေ(မူကြမ်း)ကို လွှတ်တော်ကိုယ်စားလှယ်ကြီးများမှ အကြံပြုဖြည့်စွက်နိုင်ပါရန်နှင့် လွှတ်တော်ကြီးမှ အတည်ပြုပေးနိုင်ပါရန် လေးစားစွာဖြင့် ရှမ်းပြည်နယ်လွှတ်တော်သို့ တင်သွင်းအပ်ပါတယ်။

ရှမ်းပြည်နယ်အစိုးရအဖွဲ့၊ စီမံကိန်းနှင့် ဘဏ္ဍာရေးဝန်ကြီး ဦးစိုးညွန့်လွင်(ခ) ဦးစိုးကြီးက ရှမ်းပြည်နယ်ဘဏ္ဍာရန်ပုံငွေတွင် ပါဝင်သော ဌာန/အဖွဲ့အစည်းများ၏ ၂၀၁၈-၂၀၁၉ခု၊ ဘဏ္ဍာရေးနှစ် ဖြည့်စွက်ခွင့်ပြုငွေစာရင်းများအား ရှမ်းပြည်နယ်လွှတ်တော်သို့ တင်သွင်းခြင်း



ဒုတိယအကြိမ် ရှမ်းပြည်နယ်လွှတ်တော် (၁၃)ကြိမ်မြောက် ပုံမှန်အစည်းအဝေး(ဒုတိယနေ့)တွင် ရှမ်းပြည်နယ်အစိုးရအဖွဲ့၊ စီမံကိန်းနှင့် ဘဏ္ဍာရေးဝန်ကြီး ဦးစိုးညွန့်လွင်(ခ)ဦးစိုးကြီးက ရှမ်းပြည်နယ်ဘဏ္ဍာရန်ပုံငွေတွင် ပါဝင်သော ဌာန/ အဖွဲ့အစည်းများ၏ ၂၀၁၈-၂၀၁၉ခု၊ ဘဏ္ဍာရေးနှစ် ဖြည့်စွက်ခွင့်ပြုငွေစာရင်းများအား ရှမ်းပြည်နယ် လွှတ်တော်သို့ အောက်ပါအတိုင်း တင်သွင်းခဲ့ပါသည်-

ယနေ့အစည်းအဝေးမှာ ၂၀၁၈-၂၀၁၉ခု၊ ဘဏ္ဍာရေးနှစ် ရှမ်းပြည်နယ်၏ ဖြည့်စွက်ခွင့်ပြုငွေစာရင်းများအား ရှမ်းပြည်နယ် လွှတ်တော်မှ အတည်ပြုပေးရေးအတွက် တင်ပြလိုပါတယ်။ တိုင်းဒေသကြီး သို့မဟုတ် ပြည်နယ်အစိုးရအဖွဲ့၊ ဥပဒေပုဒ်မ ၂၅ အရ ဘဏ္ဍာရေး ကော်မရှင်အဖွဲ့ဝင်ဖြစ်သော ဝန်ကြီးချုပ် သည် သက်ဆိုင်ရာဘဏ္ဍာရေးနှစ်အတွက် မိမိတိုင်းဒေသကြီး

သို့မဟုတ် ပြည်နယ်ရဲ့ဘဏ္ဍာငွေအရအသုံးဆိုင်ရာ လျာထားချက် သို့မဟုတ် နောက်ထပ်ဘဏ္ဍာငွေခွဲဝေသုံးစွဲရန် လျာထားချက်ကို သတ်မှတ်ချိန်အတွင်း ပြုစုပြီး ရှမ်းပြည်နယ်လွှတ်တော်ရဲ့ အတည်ပြုချက်ရရှိပါက ဘဏ္ဍာရေးကော်မရှင်သို့ ဆက်လက်တင်ပြရမှာ ဖြစ်ပါတယ်။

၂၀၁၈ခုနှစ်၊ ရှမ်းပြည်နယ်၏ ဘဏ္ဍာငွေအရအသုံးဆိုင်ရာဥပဒေ (၂၀၁၈ ခုနှစ်၊ ရှမ်းပြည်နယ်လွှတ်တော် ဥပဒေ အမှတ် ၆။)ကို ရှမ်းပြည်နယ်လွှတ်တော်မှ (၂၁-၉-၂၀၁၈) ရက်နေ့တွင် ပြဋ္ဌာန်းခဲ့ပြီးဖြစ်ပါတယ်။ ရှမ်းပြည်နယ် ဘဏ္ဍာရန်ပုံငွေတွင်ပါဝင်သော ဌာန/ အဖွဲ့အစည်းများသည် ပြဋ္ဌာန်းထားတဲ့ ၂၀၁၈ ခုနှစ်၊ ရှမ်းပြည်နယ်ရဲ့ ဘဏ္ဍာငွေအရအသုံးဆိုင်ရာဥပဒေအရ ၂၀၁၈-၂၀၁၉ခု၊ ဘဏ္ဍာရေးနှစ်အတွင်း လုပ်ငန်းများဆောင်ရွက်ရာမှာ အရအသုံးခန့်မှန်းခြေငွေစာရင်း လျာထားချက်ဘောင်အတွင်း မိမိတို့နှင့်ဆိုင်ရာ အခွန်အကောက်နှင့် အခြားရငွေများကို အပြည့်အဝရရှိစေရေး စီမံကြီးကြပ်ကောက်ခံရန်နှင့် အသုံးစရိတ်များကို ဘဏ္ဍာရေးစည်းမျဉ်းစည်းကမ်း၊ လုပ်ထုံးလုပ်နည်း များနဲ့အညီ စနစ်တကျ သုံးစွဲကြရန် ပြည်နယ်အစိုးရအဖွဲ့မှ ကြီးကြပ်လမ်းညွှန်လျက်ရှိပါတယ်။

ဌာန/ အဖွဲ့အစည်းများက သာမန်အသုံးစရိတ်မှာ အကြောင်းအမျိုးမျိုးကြောင့် အရအသုံးခန့်မှန်းခြေငွေစာရင်း တွင် ခွင့်ပြုထားသောရန်ပုံငွေဖြင့် မလုံလောက်သည့်အခြေအနေအတွက်သာ ဖြည့်စွက်ခွင့်ပြုငွေတောင်းခံကြရန်နဲ့ ငွေလုံးငွေရင်းအသုံးစရိတ်မှာ ၂၀၁၈-၂၀၁၉ ခုနှစ်၊ ဒေသန္တရစီမံကိန်းဥပဒေတွင် ပါဝင်သော လုပ်ငန်းစီမံကိန်းများအတွက်သာ ဖြည့်စွက်ခွင့်ပြုငွေတောင်းခံကြရန် မှာကြားခဲ့ပြီး၊ ဌာနများမှ တင်ပြလာသော သာမန်နှင့် ငွေလုံးငွေရင်း စာရင်းများအား ရှမ်းပြည်နယ်အစိုးရအဖွဲ့၏ကြီးကြပ်မှုဖြင့် မဖြစ်မနေသုံးစွဲရမည့်ကိစ္စရပ်များအတွက် ဖြည့်စွက်ခွင့်ပြုငွေစာရင်းအား ရေးဆွဲထားပါတယ်။

ပထမဦးစွာ ရှမ်းပြည်နယ်ရဲ့ ၂၀၁၈-၂၀၁၉ခု၊ ဘဏ္ဍာရေးနှစ် မူလခန့်မှန်းခြေနဲ့ ပြုပြင်ပြီးခန့်မှန်းခြေ စာရင်းများမှာ ရငွေပိုမိုရရှိမှု အခြေအနေများကို ဖော်ပြထားပါတယ်။ ၂၀၁၈-၂၀၁၉ခု၊ ပြုပြင်ပြီးခန့်မှန်းခြေစာရင်းမှာ ပြည်ထောင်စုမှ အခွန်ဝေစုပိုမိုရငွေကျပ် ၂၂၇. ၅၀၈ သန်း၊ ပြည်နယ်ရဲ့အခွန်အကောက်ရငွေမှ ပိုမိုရရှိငွေကျပ် ၂၄၅. ၈၈၁ သန်း၊ ပြည်နယ်ရဲ့ အခြားသာမန်ရငွေမှ ပိုမိုရရှိငွေ ကျပ် ၃၈၉၉. ၀၈၁ သန်း၊ ပြည်နယ်ရဲ့ ငွေလုံးငွေရင်းရငွေမှ ပိုမိုရရှိငွေ ကျပ် ၁၀၆. ၁၂၃



သန်း၊ စုစုပေါင်း ကျပ် ၄၄၇၈. ၅၉၃ သန်း ပိုမိုရရှိခဲ့ပါတယ်။

ဆက်လက်ပြီး ၂၀၁၈-၂၀၁၉ခု၊ ဘဏ္ဍာရေးနှစ်အတွက် ဖြည့်စွက်ခွင့်ပြုငွေတောင်းခံတဲ့ ဌာန(၁၉)ခု (ရှမ်းပြည်နယ်အစိုးရအဖွဲ့၊ ငွေစာရင်းအောက်ပါဝင်တဲ့ (၇)ခု မပါ) ရှိပြီး ရှမ်းပြည်နယ်အစိုးရအဖွဲ့၊ ငွေစာရင်းအောက်တွင် ပါဝင်တဲ့ (၇)ခုပါရင် ဌာန(၂၆)ခုမှ သာမန်အသုံးစရိတ် ကျပ် ၁၄၉၂. ၆၀၅ သန်း၊ ငွေလုံးငွေရင်းအသုံးစရိတ် ကျပ် ၁၅၉၅၈. ၉၆၂ သန်း၊ စုစုပေါင်း ကျပ် ၁၇၄၅၁. ၅၆၇ သန်း တောင်းခံထားတာဖြစ်ပါတယ်။ သာမန်အသုံးစရိတ်အနေနဲ့ လစာစရိတ်ချီးမြှင့်ငွေ၊ ခရီးစရိတ်၊ ပစ္စည်းများဝယ်ယူခြင်း၊ ဆောင်ရွက်ပေးခြင်းတို့အတွက် ကုန်ကျစရိတ်နှင့် လုပ်အားခ၊ ဓာတ်ဆီ/ စက်ဆီ၊ ပြင်ဆင်ထိန်းသိမ်းစရိတ်၊ ပညာရေးနှင့် လူမှုရေးအသုံးစရိတ်နဲ့ ပင်စင် စသည့် ခေါင်းစဉ်များအတွက် တောင်းခံထားပါတယ်။ ငွေလုံးငွေရင်းအနေနဲ့ တည်ဆောက်ရေး၊ စက်ပစ္စည်း/ ပရိဘောဂ၊ ဒေသဖွံ့ဖြိုးရေးနှင့် အခြားစသည့် ငွေစာရင်း ခေါင်းစဉ်များအတွက် တောင်းခံထားပါတယ်။ အဓိကအနေနဲ့ကတော့ ဒေသဖွံ့ဖြိုးရေးလုပ်ငန်း ဆောင်ရွက်တဲ့ အဖွဲ့(၉)ဖွဲ့အတွက် စုစုပေါင်းငွေလုံးငွေရင်းအသုံးစရိတ်၏ ၈၉. ၅၇% တောင်းခံထားပါတယ်။ အဲဒီအဖွဲ့(၉)ဖွဲ့ကတော့ ပြည်နယ်ဒေသဖွံ့ဖြိုးမှုကြီးကြပ်ရေးရုံး၊ ဆည်မြောင်းဦးစီးဌာန၊ ဘေးအန္တရာယ်စီမံခန့်ခွဲမှုဦးစီးဌာန၊ ညောင်ရွှေပြတိုက်၊ ကျေးလက်လမ်းဖွံ့ဖြိုးရေးဦးစီးဌာန၊ လျှပ်စစ်ဓာတ်အားဖြန့်ဖြူးရေးလုပ်ငန်း၊ အားကစားနှင့် ကာယပညာဦးစီးဌာန၊ လမ်းဦးစီးဌာနနဲ့ စည်ပင်သာယာရေးအဖွဲ့တို့ ဖြစ်ကြပါတယ်။ ဌာန/ အဖွဲ့အစည်း(၂၆)ခုရဲ့ ဖြည့်စွက်ခွင့်ပြုငွေ တောင်းခံထားတဲ့ စာရင်းစာအုပ်များကိုလည်း ကိုယ်စားလှယ်ကြီးများထံ ဖြန့်ဝေထားပြီးဖြစ်တဲ့အတွက် အသေးစိတ်ကြည့်ရှုနိုင်ပါတယ်။

၂၀၁၇-၂၀၁၈ ခု၊ ဘဏ္ဍာရေးနှစ် ပြုပြင်ပြီးခန့်မှန်းခြေစာရင်းရဲ့ ရငွေမှာ ပြည်နယ်အချုပ်အနေနဲ့ ၂၃ ဘီလီယံ တိုးခဲ့ပါတယ်။ ပြည်နယ်ရဲ့ရငွေတိုးမြှင့်ရရှိမှုအပေါ် အခြေခံပြီး ပြည်ထောင်စုမှ ထောက်ပံ့ပေးမည့်ငွေပြောင်းလဲမှုမရှိဘဲ ဖြည့်စွက်ခွင့်ပြုငွေ (အသုံးစရိတ်) ၂၃ ဘီလီယံ တောင်းခံခဲ့ပါတယ်။ ဒါပေမယ့် ဘဏ္ဍာရေးကော်မရှင်မှ လုပ်ငန်းအသစ်များ အတွက် ၃ ဘီလီယံ စိစစ်လျော့ချခဲ့ပါတယ်။ အဲဒါကြောင့် ၂၀၁၇-၂၀၁၈ ခု၊ ဘဏ္ဍာရေးနှစ်မှာ ပြည်ထောင်စုမှ ထောက်ပံ့ငွေ ပိုမိုထောက်ပံ့ရရှိခြင်းမရှိဘဲ ပြည်နယ်ရဲ့ရငွေ ၂၃ ဘီလီယံ တိုးလာတဲ့အတွက် မူလခန့်မှန်းခြေစာရင်းထက် ၃ ဘီလီယံ လျော့နည်းထောက်ပံ့ပြီး ဖြည့်စွက်ခွင့်ပြုငွေ ၂၀ ဘီလီယံကို သုံးစွဲခဲ့ရပါတယ်။

ယခု ၂၀၁၈-၂၀၁၉ ခု၊ ဘဏ္ဍာရေးနှစ်မှာတော့ ရှေ့မှာတင်ပြထားခဲ့တဲ့အတိုင်း ပြည်နယ်ရဲ့ရငွေ (ပြည်ထောင်စုမှ လွှဲပြောင်းပေးတဲ့ အခွန်ဝေစု ပိုမိုရငွေအပါအဝင်) ကျပ် ၄၄၇၈. ၅၉၃ သန်းသာ တိုးလာခဲ့ပြီး ဖြည့်စွက်ခွင့်ပြုငွေကျပ် ၁၇၄၅၁. ၅၆၇ သန်း တောင်းခံထားတဲ့အတွက် ပြည်ထောင်စုမှ အသားတင် ကျပ် ၁၂၉၇၂. ၉၇၄ သန်း ပိုမိုထောက်ပံ့ပေး မှသာ ယခုတင်ပြထားတဲ့ ဖြည့်စွက်ခွင့်ပြုငွေအားလုံးကို အပြည့်အဝ ရရှိမှာဖြစ်ပါတယ်။ ကိုယ်စားလှယ်ကြီးများထံ ဖြန့်ဝေထားတဲ့ စာရင်းချုပ်များရဲ့နောက်ဆုံးမှာ ၂၀၁၈-၂၀၁၉ ခု၊ ဘဏ္ဍာရေးနှစ် မူလခန့်မှန်းခြေစာရင်း၊ ဖြည့်စွက်ခွင့်ပြုငွေစာရင်းနဲ့ ပြုပြင်ပြီးခန့်မှန်းခြေစာရင်းမှာ လိုငွေပေါ်ပေါက်တဲ့အခြေအနေကို ဖော်ပြထားပြီးဖြစ်ပါတယ်။ ပြည်ထောင်စုရဲ့ စုစုပေါင်း ကျပ် ၁၂၉၇၂. ၉၇၄ သန်းကို ပံ့ပိုးထောက်ပံ့မှသာလျှင် ယခုထပ်မံတောင်းခံထားတဲ့ ဖြည့်စွက်ခွင့်ပြုငွေစာရင်းကို အပြည့်အဝရရှိမှာဖြစ်ပါတယ်။ အကယ်၍ ပြည်ထောင်စုမှ ထပ်မံမထောက်ပံ့ဘူးဆိုရင် စုစုပေါင်းပြည်နယ်ရဲ့ ရငွေနဲ့ သွားမယ်ဆိုပါက ကျပ် ၄ ဘီလီယံသာ သုံးစွဲရမှာဖြစ်ပါတယ်။ ဒါကို လွှတ်တော်ကိုယ်စားလှယ်များသိအောင် လေးစားစွာ တင်ပြပါတယ်။ အကယ်၍ပြည်ထောင်စုမှ မထောက်ပံ့ဘူး၊ ပြီးခဲ့သည့်နှစ်ကလိုသာ ရငွေနဲ့ပဲ သုံးမယ်ဆိုရင်တော့ ကျပ် ၄ ဘီလီယံကျော်သုံးရမှာဖြစ်တဲ့အတွက် ဌာနဆိုင်ရာအဖွဲ့ (၁၆) ဖွဲ့က တောင်းခံထားတာတွေကို ပြန်လည်စိစစ်ဖြတ်တောက် သွားရမှာ ဖြစ်တဲ့အကြောင်း လေးစားစွာ တင်ပြအပ်ပါတယ်။

နိဂုံးချုပ်အနေနဲ့ ယခုတင်ပြထားတဲ့ ဖြည့်စွက်ခွင့်ပြုငွေများမှာ ဌာနများအတွက် မဖြစ်မနေ သုံးစွဲရမယ့် အသုံးစရိတ်များဖြစ်ခြင်း၊ ဒေသဖွံ့ဖြိုးရေးလုပ်ငန်းများအတွက် ရာခိုင်နှုန်းများစွာပါဝင်တဲ့အတွက် ၂၀၁၈-၂၀၁၉ခု၊ ဘဏ္ဍာရေးနှစ်အတွက် ဖြည့်စွက်ခွင့်ပြုငွေ သာမန်အသုံးစရိတ် ကျပ် ၁၄၉၂. ၆၀၅ သန်း၊ ငွေလုံးငွေရင်းအသုံးစရိတ် ကျပ် ၁၅၉၅၈. ၉၆၂ သန်း၊ စုစုပေါင်း ကျပ် ၁၇၄၅၁. ၅၆၇ သန်းအား ရှမ်းပြည်နယ်လွှတ်တော်မှ အတည်ပြုပေးပါရန် တင်ပြအပ်ပါတယ်ခင်ဗျား။



ဒုတိယအကြိမ် ရှမ်းပြည်နယ်လွှတ်တော် ဒေသန္တရစီမံကိန်းနှင့် ဘဏ္ဍာငွေအရအသုံးဆိုင်ရာ စိစစ်ရေးကော်မတီ အတွင်းရေးမှူး ဒေါ်နန်းစမ်းစမ်းအေးက ရှမ်းပြည်နယ်ဘဏ္ဍာရန်ပုံငွေတွင် ပါဝင်သော ဌာန/အဖွဲ့အစည်းများ၏ ၂၀၁၈-၂၀၁၉ခု၊ ဘဏ္ဍာရေးနှစ် ဖြည့်စွက်ခွင့်ပြုငွေစာရင်းနှင့် စပ်လျဉ်း၍ အစီရင်ခံစာ တင်ပြခြင်း

ဒုတိယအကြိမ် ရှမ်းပြည်နယ်လွှတ်တော် (၁၃) ကြိမ်မြောက် ပုံမှန်အစည်းအဝေး (ဒုတိယနေ့) (၁၁. ၂. ၂၀၁၉)ရက်နေ့၌ ရှမ်းပြည်နယ်အစိုးရအဖွဲ့မှ တင်သွင်းသည့် ၂၀၁၈ -၂၀၁၉ခု၊ ဘဏ္ဍာရေးနှစ် ရှမ်းပြည်နယ်၏ ဖြည့်စွက်ခွင့်ပြုငွေစာရင်းများအပေါ် နည်းဥပဒေ ၆၅ နှင့်အညီ ကော်မတီအစည်းအဝေးကို (၈. ၂. ၂၀၁၉)ရက်နေ့နှင့် (၁၂. ၂. ၂၀၁၉) ရက်နေ့တို့တွင် ဌာန(၂၆)ခုတို့နှင့် တွေ့ဆုံညှိနှိုင်းဆွေးနွေးကာ နည်းဥပဒေ ၆၆ နှင့်အညီ အစီရင်ခံစာ ပြုစုတင်ပြခြင်းဖြစ်ပါသည်။

လေ့လာတွေ့ရှိချက်

၂၀၁၈ ခုနှစ်၊ ရှမ်းပြည်နယ်၏ ဘဏ္ဍာငွေအရအသုံးဆိုင်ရာ ဥပဒေ (၂၀၁၈ ခုနှစ်၊ ရှမ်းပြည်နယ်လွှတ်တော် ဥပဒေအမှတ် ၆။) ကို ရှမ်းပြည်နယ်လွှတ်တော်မှ (၂၁-၉- ၂၀၁၈) ရက်နေ့တွင် ပြဋ္ဌာန်းခဲ့ပြီး ဖြစ်ပါသည်။



ကော်မတီအစည်းအဝေး လေ့လာတွေ့ရှိချက်အရ ၂၀၁၈-၂၀၁၉ခု၊ ပြုပြင်ပြီးခန့်မှန်းခြေစာရင်းမှာ ပြည်ထောင်စုမှ အခွန်ဝေစုပိုမိုရငွေ ကျပ် ၂၂၇. ၅၀၈ သန်း၊ ပြည်နယ်၏ အခွန်အကောက်ရငွေမှ ပိုမိုရရှိငွေ ကျပ် ၂၄၅. ၈၈၁ သန်း၊ ပြည်နယ်၏ အခြားသာမန်ရငွေမှ ပိုမိုရရှိငွေ ကျပ် ၃၈၉၉. ၀၈၁ သန်း၊ ပြည်နယ်၏ ငွေလုံးငွေရင်းရငွေမှ ပိုမိုရရှိငွေ ကျပ် ၁၀၆. ၁၂၃ သန်း၊ စုစုပေါင်း ကျပ် ၄၄၇၈. ၅၉၃ သန်း ပိုမိုရရှိခဲ့တာကို တွေ့ရှိရပါသည်။

၂၀၁၈-၂၀၁၉ ခု၊ ဘဏ္ဍာရေးနှစ်အတွက် ဖြည့်စွက်ခွင့်ပြုငွေ တောင်းခံသည့် ဌာန(၁၉) ခု ရှမ်းပြည်နယ်အစိုးရအဖွဲ့၊ ငွေစာရင်းအောက်ပါဝင်သည့် ဌာန(၇)ခုအပါအဝင် စုစုပေါင်းဌာန (၂၆)ခုမှ သာမန်အသုံးစရိတ် ကျပ် ၁၄၉၂. ၆၀၅ သန်း၊ ငွေလုံးငွေရင်းအသုံးစရိတ် ကျပ် ၁၅၉၅၈. ၉၆၂ သန်း၊ စုစုပေါင်း ကျပ် ၁၇၄၅၁. ၅၆၇ သန်း တောင်းခံထားသည်ကို တွေ့ရှိရပါသည်။ သာမန်အသုံးစရိတ်အနေဖြင့် လစာစရိတ်ချီးမြှင့်ငွေ၊ ခရီးစရိတ်၊ ပစ္စည်းများဝယ်ယူခြင်း၊ ဆောင်ရွက်ပေးခြင်းတို့အတွက် ကုန်ကျစရိတ်နှင့် လုပ်အားခ၊ ဓာတ်ဆီ/ စက်ဆီ၊ ပြင်ဆင်ထိန်းသိမ်းစရိတ်၊ ပညာရေးနှင့် လူမှုရေးအသုံးစရိတ်နှင့် ပင်စင်စသည့် ခေါင်းစဉ်များအတွက် တောင်းခံထားသည်ကို တွေ့ရှိရပါသည်။ ငွေလုံးငွေရင်းအနေဖြင့် တည်ဆောက်ရေး၊ စက်ပစ္စည်း/ ပရိဘောဂ၊ ဒေသဖွံ့ဖြိုးရေးနှင့် အခြားစသည့် ငွေစာရင်းခေါင်းစဉ်များအတွက် တောင်းခံထားသည်ကို တွေ့ရှိရပါသည်။ အဓိကအနေဖြင့် ဒေသဖွံ့ဖြိုးရေးလုပ်ငန်း ဆောင်ရွက်သည့် အဖွဲ့(၉)ဖွဲ့အတွက် စုစုပေါင်းငွေလုံးငွေရင်း အသုံးစရိတ်၏ ၈၉. ၅၇% တောင်းခံထားသည်ကို တွေ့ရှိရပါသည်။

၎င်းအဖွဲ့(၉)ဖွဲ့မှာ ပြည်နယ်ဒေသဖွံ့ဖြိုးမှုကြီးကြပ်ရေးရုံး၊ ဆည်မြောင်းဦးစီးဌာန၊ ဘေးအန္တရာယ်စီမံခန့်ခွဲမှုဦးစီးဌာန၊ ညောင်ရွှေပြတိုက်၊ ကျေးလက်လမ်းဖွံ့ဖြိုးရေးဦးစီးဌာန၊ လျှပ်စစ်ဓာတ်အားဖြန့်ဖြူးရေးလုပ်ငန်း၊ အားကစားနှင့် ကာယပညာဦးစီးဌာန၊ လမ်းဦးစီးဌာနနှင့် စည်ပင်သာယာရေးအဖွဲ့တို့ဖြစ်သည်ကို တွေ့ရှိရပါသည်။ ကော်မတီအစည်းအဝေး ကျင်းပစဉ် (၂)ရက်တာကာလအတွင်း သက်ဆိုင်ရာဌာနထံသို့ လိုအပ်သောအချက်အလက် များတောင်းခံခြင်း၊ ပြန်လည်ဖြည့်စွက်စေခြင်း၊ လိုအပ်သောလုပ်ငန်းများ ပြောင်းလဲဆောင်ရွက်ခြင်းများ ဆောင်ရွက်ခဲ့ပါသည်။ ကော်မတီ စိစစ်ချက်အရ ပြောင်းလဲတင်ပြလာသော လုပ်ငန်းများကိုလည်း တွေ့ရှိရပါသည်။ တစ်ဖန် လွှတ်တော်ကိုယ်စားလှယ်များ



အားလုံးက စိတ်ထဲမတင်မကျဖြစ်နေကြပြီး မေးမြန်းနေကြတဲ့ စိုက်ပျိုးရေးဦးစီးဌာနမှ ဆိုင်ကယ်သယ်ယူခ တစ်စီးလျှင် ကျပ်(၁)သိန်း ဖြစ်ပါတယ်။

၂၀၁၈-၂၀၁၉ ခု၊ ဘဏ္ဍာရေးနှစ် ပြုပြင်ပြီးခန့်မှန်းခြေစာရင်း၏ရငွေမှာ ပြည်နယ်အချုပ်အနေဖြင့် ၄. ၅ ဘီလီယံ တိုးခဲ့သည်ကို တွေ့ရှိရပြီး ပြည်နယ်အတွက် ပြည်ထောင်စုမှ ထောက်ပံ့ပေးမည့်ငွေမှာ ကျပ် ၂၂၄ ဘီလီယံ ဖြစ်သည်ကို တွေ့ရှိရပါတယ်။

ဌာနဆိုင်ရာများ၏ တင်ပြချက်များအပေါ် စိစစ်ရာတွင် Estimate အသေးစိတ် မပါရှိခြင်း၊ PAE ဈေးနှုန်းကွာဟမှု ရှိခြင်း၊ ဌာနဆိုင်ရာများမှ ဝယ်ယူမည့်ပစ္စည်းများ၏ စာရင်းအသေးစိတ်နှင့် Model Number များမပါရှိခြင်း၊ ဝန်ထမ်းဦးရေနှင့် လစာစာရင်းများ တိုးလာသော်လည်း စာရင်းအသေးစိတ်မပါရှိခြင်း၊ ဒေသအလိုက် စီမံကိန်းညွှန်းကိန်းများနှင့်အညီ အညီအမျှ ဘတ်ဂျက်ခွဲဝေပေးမှုမရှိခြင်း၊ အချို့ဌာနဆိုင်ရာများသည် အသေးစိတ်အချက်အလက်များကို အချိန်မီပေးပို့နိုင်မှုမရှိခြင်းနှင့် အလုပ်သမားဦးရေမှာ လိုအပ်သည်ထက်များနေခြင်းများကို စိစစ်တွေ့ရှိရပါတယ်။

အကြံပြုချက်

မည်သည့်ဆောက်လုပ်ရေးလုပ်ငန်းဆောင်ရွက်ချက်မဆို Estimate အသေးစိတ် ပူးတွဲတင်ပြပေးရန်၊ PAE ဈေးနှုန်းကွာဟမှုနည်းစေရန် အစိုးရအဖွဲ့မှ ညှိနှိုင်းဆောင်ရွက်ပေးရန်၊ ဌာနဆိုင်ရာများမှ ဝယ်ယူမည့်ပစ္စည်းများ၏ စာရင်းအသေးစိတ်နှင့် Model Number များပါရှိစေရေး စိစစ်ကြပ်မတ်ရန်၊ ရှမ်း(တောင်)၊ ရှမ်း(အရှေ့)၊ ရှမ်း(မြောက်) တို့တွင် စီမံကိန်းညွှန်းကိန်းများနှင့်အညီ အညီအမျှ ဘတ်ဂျက်ခွဲဝေချထားပေးရန်၊ အချို့ဌာနဆိုင်ရာများမှ အသေးစိတ် အချက်အလက်များကို အချိန်မီပေးပို့နိုင်ရေး ကြီးကြပ်ဆောင်ရွက်ရန်၊ ပြည်နယ်လွှတ်တော်ကိုယ်စားလှယ်များမှ ဌာနဆိုင်ရာများအပေါ်တွင် စာဖြင့်တောင်းဆိုခြင်းမဟုတ်ဘဲ လွှတ်တော်၏ကတိကဝတ်အရ မှတ်ချက်တွင် ထည့်သွင်းရေး သားရန်၊ တင်ဒါအောင်ကုမ္ပဏီများမှ ဆောက်လုပ်သည့် အဆောက်အဦအရည်အသွေးအပေါ် သုံးသပ်၍ သင့်လျော်သော အဆင့်အတန်းများ သတ်မှတ်ပေးပြီး ထုတ်ပြန်ဆောင်ရွက်ရန်၊ အဆောက်အဦအရည်အသွေးအာမခံချက်ကို (၅)နှစ်အထိ သတ်မှတ်ဆောင်ရွက်စေရန်၊ QC ကွင်းဆင်းစစ်ဆေးချိန်တွင် သက်ဆိုင်ရာလွှတ်တော်ကိုယ်စားလှယ်များနှင့် ပူးပေါင်းပါဝင် နိုင်ရေး စီစဉ်ဆောင်ရွက်ပေးရန်၊ ဌာနများ၏ မြေပြင်ကွင်းဆင်း ဆောင်ရွက်ချက်များအပေါ် မူတည်၍ စက်သုံးဆီများကို စိစစ်အသုံးပြုစေရန်နှင့် သုံးစွဲရန် မသင့်လျော်သည့်မော်တော်ယာဉ်များအား အပ်နှံပြီး စက်သုံးဆီ အသုံးပြုမှုမရှိစေရေး ကြပ်မတ်ဆောင်ရွက်ပေးရန် အကြံပြု တင်ပြအပ်ပါတယ်။

တင်ပြချက်

အဆိုပါ ရှမ်း(တောင်)၊ ရှမ်း(အရှေ့)၊ ရှမ်း(မြောက်) ဘတ်ဂျက်ခွဲဝေမှု မညီမျှပုံကို ထပ်ဆင့်တင်ပြရခြင်း အကြောင်းရင်းမှာ လျှပ်စစ်၊ စွမ်းအင်နှင့် စက်မှုဝန်ကြီးဌာနမှာ လုပ်ငန်းအရေအတွက် ရှမ်း(တောင်)(၁၁၁)ခု၊ ရှမ်း(မြောက်)မှာ လုပ်ငန်းအရေအတွက် (၉)ခု၊ ရှမ်း(အရှေ့)မှာ (၁၄)ခု၊ တစ်ဖန် အားကစားနှင့်ကာယပညာဦးစီးဌာန တောင်းခံထားသည့် လုပ်ငန်း(၁၇)ခုအနက် တောင်ကြီးဘောလုံးကွင်းနှင့်ဆက်စပ်၍ လုပ်ငန်းပေါင်း(၁၁)ခု၊ အခြားမြို့နယ်များ အတွက်(၆)ခု တောင်းဆိုတာကို တွေ့ရပါတယ်။ တင်ပြချက်အနေနဲ့ လာမည့် BE ဘတ်ဂျက်အတွက် ဘတ်ဂျက်များခွဲဝေရာမှာ ရှမ်း(တောင်)၊ ရှမ်း(အရှေ့)၊ ရှမ်း(မြောက်) အချိုးကျကျအညီအမျှ ခွဲဝေပေးရန် ထပ်ဆင့်(ထပ်ဆင့်)တင်ပြအပ်ပါတယ်။ BE ဘတ်ဂျက်များကိုစိစစ်ရာမှာ ကော်မတီမှ အသေးစိတ်စိစစ်သွားမှာဖြစ်ပြီး လိုအပ်ပါက ဖြတ်တောက်လုပ်ငန်းဆောင်ရွက်သွားမှာဖြစ်တဲ့အကြောင်းကိုလည်း တစ်ပါတည်းတင်ပြအပ်ပါတယ်။

ယခု တင်ပြပါ ဖြည့်စွက်ခွင့်ပြုငွေစာရင်းများအား ကော်မတီမှ စိစစ်ခြင်း၊ လိုအပ်သည့် အချက်အလက်များ တောင်းခံခြင်း၊ ပြန်လည်ဖြည့်စွက်ခြင်း၊ လိုအပ်သောလုပ်ငန်းများ ပြောင်းလဲခြင်းများ ဆောင်ရွက်ပြီးတဲ့နောက် ရှမ်းပြည်နယ်အစိုးရအဖွဲ့မှ တင်သွင်းသည့် ဖြည့်စွက်ခွင့်ပြုငွေများမှာ ဌာနများအတွက် မဖြစ်မနေသုံးစွဲရမည့် အသုံးစရိတ်များ ဖြစ်သည်ဟုယူဆပါတယ်။ ဒေသဖွံ့ဖြိုးရေးလုပ်ငန်းများအတွက် ရာခိုင်နှုန်းများစွာပါဝင်သည့်အတွက် ၂၀၁၈-၂၀၁၉ခု၊ ဘဏ္ဍာရေးနှစ်အတွက် ဖြည့်စွက်ခွင့်ပြုငွေ သာမန်အသုံးစရိတ် ကျပ်သန်းပေါင်း ၁၄၉၂. ၆၀၅ သန်း၊ ငွေလုံးငွေရင်းအသုံးစရိတ် ကျပ်သန်းပေါင်း ၁၅၉၅၈. ၉၆၂ သန်း၊ စုစုပေါင်း ကျပ်သန်းပေါင်း ၁၇၄၅၁. ၅၆၇ သန်းအား ရှမ်းပြည်နယ်လွှတ်တော်မှ အတည်ပြု ပေးသင့်ပါကြောင်းနှင့် အတည်ပြုပေးပါရန် တင်ပြအပ်ပါတယ်။



ကျောက်မဲမြို့နယ် မဲဆန္ဒနယ်အမှတ်(၂)မှ ပြည်နယ်လွှတ်တော်ကိုယ်စားလှယ် ဦးစိုင်းထွန်းဉာဏ်က ရှမ်းပြည်နယ် သဘာဝရေထွက်တော၊ ရေထိန်းတော ထိန်းသိမ်းကာကွယ်ရေးဥပဒေ (မူကြမ်း)အား လွှတ်တော်သို့ တင်သွင်းခြင်း



ဒုတိယအကြိမ် ရှမ်းပြည်နယ်လွှတ်တော် (၁၃) ကြိမ်မြောက်ပုံမှန်အစည်းအဝေး(တတိယနေ့)တွင် ပြည်နယ်လွှတ်တော်ကိုယ်စားလှယ် ဦးစိုင်းထွန်းဉာဏ်က ရှမ်းပြည်နယ် သဘာဝရေထွက်တော၊ ရေထိန်းတော ထိန်းသိမ်းကာကွယ်ရေးဥပဒေ(မူကြမ်း)အား ရှမ်းပြည်နယ် လွှတ်တော်သို့ အောက်ပါအတိုင်း တင်သွင်းခဲ့ပါသည်-

ရှမ်းပြည်နယ်အတွင်းမှာ သဘာဝရေထွက်တော၊ ရေထိန်းတောထိန်းသိမ်းကာကွယ်စောင့်ရှောက်ရမည့် လုပ်ငန်းနှင့် ပတ်သက်ပြီး ပြည်ထောင်စုအဆင့်နှင့် ပြည်နယ် အဆင့်တွင် ဥပဒေပြဋ္ဌာန်းထားခြင်းမရှိသေးသည်ကို လေ့လာတွေ့ရှိရပါတယ်။ အခြားသစ်တောနဲ့ ပတ်သက်သည့် ဥပဒေမှာလည်း ယေဘုယျဆန်တဲ့ဥပဒေ ဖြစ်နေသည့်အတွက်

အမှန်တကယ် အောက်ခြေမှာလက်တွေ့အသုံးချသည့်နေရာမှာ ထိန်းသိမ်းကာကွယ်နိုင်ခြင်း မရှိတာကိုလေ့လာ တွေ့ရှိရပါတယ်။ ဥက္ကဋ္ဌကြီးခင်ဗျား။ ရှမ်းပြည်နယ်ကျေးရွာများတွင် သဘာဝရေထွက်တော၊ ရေထိန်းတောကနေထွက်ရှိလာတဲ့ အင်း၊ စမ်းရေများကို အဓိကမှီခိုပြီး သုံးစွဲရတာဖြစ်ပါတယ်။ ယခုလက်ရှိအချိန်လူဦးရေတိုးလာ၍သော်လည်းကောင်း၊ စီးပွားရေးတိုးချဲ့မှုကြောင့်သော်လည်းကောင်း သဘာဝရေထွက်တော၊ ရေထိန်းတောသည် နှစ်စဉ်စတေးခံနေရပါတယ်။ ရေထွက်တောနှင့်ပတ်သက်ပြီး ကျေးရွာနဲ့ရေထွက်တောကြားတွင် အစိုးရမှ စီမံခန့်ခွဲပိုင်ခွင့်ရှိသော မြေလွတ်၊ မြေလပ်ပုံစံမျိုးလည်း ပေါ်ပေါက်နေတာကို လေ့လာတွေ့ရှိရပါတယ်။ အမှန်တကယ် ကျေးရွာများတွင် သဘာဝရေထွက်တော ဧရိယာကို ထိန်းသိမ်းကာကွယ်စောင့်ရှောက်ချင်သော်ငြားလည်း မြေပြင်တွင် လုပ်ငန်းရှင်များသော်လည်းကောင်း၊ အခြားစီးပွားရေးလုပ်ငန်းရှင်များသော်လည်းကောင်း၊ ပုံစံ(၁၀၅)၊ ပုံစံ (၇)၊ ဂရန်စသည်တို့ကို သက်ဆိုင်ရာ အဖိုးရခီမှထုတ်ယူပြီး သဘာဝရေထွက်တောကို များစွာထိခိုက်စေနိုင်တဲ့ လုပ်ဆောင်ချက်များ၊ မြေဖို့ခြင်းများ၊ စီးပွားရေးလုပ်ငန်းများ တည်ဆောက်ခြင်းကြောင့် သဘာဝရေထွက်တောနှင့် ရေထိန်းတောများစွာ စတေးခံနေရတာကို လေ့လာတွေ့ရှိရပါတယ်။ အဓိကအားဖြင့် ဥပမာ- မိုးနဲတွင် ဒီကိစ္စကို အကြီးအကျယ် လွှတ်တော်ထဲကိုရောက်နေပါပြီ။ လွှတ်တော်ဥက္ကဋ္ဌကြီးခင်ဗျား။ သဘာဝရေထွက်တော၊ ရေထိန်းတောအပါအဝင် ၎င်းပတ်ဝန်းကျင်တွင်ရှိနေသော ရေထွက်ခြင်းကို အထောက်အပံ့ပြုနေတဲ့ သစ်တော၊ သစ်ပင်များကို ထိန်းသိမ်းကာကွယ်ဖို့လိုအပ်ပါတယ်။ လူသားတို့ရဲ့ရာသီသီးနှံ၊ နှစ်တိုသီးနှံ စိုက်ပျိုးမြေတိုးချဲ့ခြင်း၊ လူနေအိမ်အဆောက်အဦများ တိုးချဲ့ခြင်းနှင့် စီးပွားရေးလုပ်ဆောင်ချက်များ၊ လူသားတို့ပယောဂများကြောင့် သဘာဝရေထွက်တော ရေအရင်းအမြစ်ဟာဆိုရင် ပျက်စီးခြင်းမှ ကာကွယ်ဖို့ လိုအပ်ပါတယ်။ လွှတ်တော်ဥက္ကဋ္ဌကြီး ခင်ဗျား။ သတ္တဝါတို့ရဲ့ အနာဂတ်အသက်ရှင်ရပ်တည်နိုင်ရေးအတွက် သဘာဝရေထွက်တော၊ ရေထိန်းတောအရင်းအမြစ်များ ထိန်းသိမ်းပြီး ရာသီဥတုပြောင်းလဲမှု၊ အနာဂတ်ရေရှားပါးမှု ပြဿနာများကို ကြိုတင်ကာကွယ်ရန်အတွက် ရည်ရွယ်ရင်း ဒီဥပဒေကို ရေးဆွဲတင်သွင်းရခြင်းဖြစ်ပါကြောင်း တင်ပြရင်း နိဂုံးချုပ်အပ်ပါတယ်ခင်ဗျား။

ရှမ်းပြည်နယ်စာရင်းစစ်ချုပ် ဒေါ်နန်းဝိုဟိန်းက ၂၀၁၇-၂၀၁၈ ဘဏ္ဍာရေးနှစ်၊ လုပ်ငန်းဆောင်ရွက်မှု အစီရင်ခံစာကို လွှတ်တော်သို့ ဖတ်ကြားတင်ပြခြင်း



ဒုတိယအကြိမ် ရှမ်းပြည်နယ်လွှတ်တော် (၁၃)ကြိမ်မြောက်ပုံမှန်အစည်းအဝေး(စတုတ္ထနေ့)တွင် ရှမ်းပြည်နယ် စာရင်းစစ်ချုပ် ဒေါ်နန်းဝိုဟိန်းက ရှမ်းပြည်နယ်စာရင်းစစ်ချုပ်ရုံး၏ ၂၀၁၇-၂၀၁၈ ဘဏ္ဍာရေးနှစ်၊ လုပ်ငန်းဆောင်ရွက်မှု အစီရင်ခံစာကို လွှတ်တော်သို့ အောက်ပါအတိုင်း ဖတ်ကြားတင်ပြခဲ့ပါသည်။

ပြည်ထောင်စုစာရင်းစစ်ချုပ်ဥပဒေ အခန်း(၄)၊ ပုဒ်မ ၂၅ နှင့် ၂၆ ပါ ပြည်နယ်စာရင်းစစ်ချုပ်၏ တာဝန်နှင့် လုပ်ပိုင်ခွင့်များအရ ရှမ်းပြည်နယ်၏ ဘဏ္ဍာငွေအရအသုံးခန့်မှန်းခြေငွေစာရင်းပါ ရငွေများ ပြည့်ဝစွာရရှိစေရန် ဆောင်ရွက်ခြင်း ရှိ/ မရှိနှင့် သုံးစွဲခွင့်ပြုထားသည့် ငွေကြေးများကို ထိရောက်စွာ အသုံးပြု မပြုစစ်ဆေးခြင်း၊ ပြည်နယ်အဆင့် အဖွဲ့အစည်းများ၊ ဝန်ကြီးဌာနများ၊ အစိုးရဌာနများ၊ အစိုးရအဖွဲ့အစည်းများ၏ လုပ်ငန်းအကောင်အထည်ဖော်ဆောင်ရွက်မှုများသည် ပြည်သူတို့အတွက် အမှန်တကယ် အကျိုးသက်ရောက်မှု ရှိ/ မရှိ စစ်ဆေးခြင်း၊ ပြည်ထောင်စုစာရင်းစစ်ချုပ်နှင့် ပြည်နယ်ဝန်ကြီးချုပ်က ပေးအပ်သည့် အခြားတာဝန်များ ထမ်းဆောင်ခြင်းနှင့် မိမိ၏ဆောင်ရွက်ချက်များကို ပြည်နယ်ဝန်ကြီးချုပ်နှင့် ပြည်နယ်လွှတ်တော်သို့ အစီရင်ခံစာ တင်ပြခြင်းဖြစ်ပါသည်။

၂၀၁၇-၂၀၁၈ ဘဏ္ဍာရေးနှစ်၊ (ရှမ်းပြည်နယ် ဘဏ္ဍာရန်ပုံငွေ) ရသုံးခန့်မှန်းခြေငွေစာရင်း အကောင်အထည်ဖော်မှု အခြေအနေကို အောက်ပါအတိုင်း တင်ပြအပ်ပါသည်။

ရငွေ(၆)မျိုး စုစုပေါင်းမှာ ပြုပြင်ပြီးခန့်မှန်းခြေနှင့် အပြီးသတ်ခွင့်ပြုငွေ ကျပ်သန်းပေါင်း ၂၇၉,၀၈၂. ၇၇၃ သန်းဖြစ်ပြီး၊ အမှန်ရငွေကတော့ ကျပ်သန်းပေါင်း ၂၅၈,၂၃၅. ၅၇၀ သန်းဖြစ်တဲ့အတွက်ကြောင့် လျော့ငွေမှာ ကျပ်သန်းပေါင်း ၂၀,၈၄၇. ၂၀၃ သန်း ဖြစ်ပါတယ်။

အသုံးစရိတ်တွင် ပြုပြင်ပြီး ခန့်မှန်းခြေနှင့် အပြီးသတ်ခွင့်ပြုငွေ ကျပ်သန်းပေါင်း ၂၇၃,၆၂၄. ၀၄၃ သန်း၊ အမှန်အသုံးစရိတ်မှာ ကျပ်သန်းပေါင်း ၂၇၃,၆၀၅. ၄၃၅ သန်း၊ ပိုလျှံငွေ ကျပ်သန်းပေါင်း ၁၈. ၆၀၈သန်း ဖြစ်ပါတယ်။

အခွန်ရငွေလျာထားချက်ထက် ကျပ်သန်းပေါင်း ၇၇၉. ၂၂၄ သန်း ပိုမိုရရှိတာက ပြည်နယ်အစိုးရအဖွဲ့ရုံးမှ ရေခွန်၊ အထွေထွေအုပ်ချုပ်ရေးဦးစီးဌာနမှ ယစ်မျိုးခွန်၊ ဓာတ်သတ္တုခွန်၊ ငါးလုပ်ငန်းဦးစီးဌာနမှ အင်းအိုင်ခွန်၊ သစ်တောဦးစီးဌာနမှ သစ်တောခွန် ပိုမိုရရှိခြင်းနှင့် ပုဂ္ဂလိကများသို့ ပုံစံ(၈)ဝင် သစ်များရောင်းချခြင်းတို့ကြောင့် ဖြစ်ပါတယ်။



သာမန်ရငွေလျာထားချက်ထက် ကျပ်သန်းပေါင်း ၁၁,၂၁၆. ၆၀၀ သန်း လျော့နည်းခြင်းမှာ ပြည်နယ်အစိုးရအဖွဲ့ရုံးမှ မြေအသုံးချမှု ပရီမီယံကြေး လျာထားသည့်အတိုင်း မရရှိခြင်းနှင့် လမ်းဦးစီးဌာနမှ လျာထားစာရင်းပြုစုရာတွင် မှားယွင်း၍ ပိုမိုဖော်ပြခဲ့ခြင်းတို့ကြောင့် ဖြစ်ပါတယ်။

သာမန်အသုံးစရိတ်အပြီးသတ်ခွင့်ပြုငွေထက် ကျပ်သန်းပေါင်း ၁၀. ၇၀၈ သန်းနှင့် ငွေလုံးငွေရင်းအသုံးစရိတ် အပြီးသတ်ခွင့်ပြုငွေထက် ကျပ်သန်းပေါင်း ၇. ၉၀၀ သန်း ပိုလျှံငွေဖြစ်ပေါ်ရခြင်းမှာ ဘဏ္ဍာရေးနှစ်အတွင်း ပြန်လည်ပေးသွင်းငွေများကို သက်ဆိုင်ရာအသုံးစရိတ် ငွေစာရင်းခေါင်းစဉ်မှာ အနုတ်အသုံးစရိတ်စာရင်းပြုခြင်း ဖြစ်တဲ့အတွက်ကြောင့် ဖြစ်ပါတယ်။

ပိုလျှံငွေပြန်လည်အပ်နှံမှုအခြေအနေ တင်ပြရမည်ဆိုလျှင် ၂၀၁၇-၂၀၁၈ ဘဏ္ဍာရေးနှစ် (ရှမ်းပြည်နယ်ဘဏ္ဍာရန်ပုံငွေ)၊ ပိုလျှံငွေပြန်လည်အပ်နှံမှုကို အောက်ပါအတိုင်း တင်ပြအပ်ပါတယ်-

သာမန်အသုံးစရိတ်တွင် မူလခွင့်ပြုငွေ ကျပ်သန်းပေါင်း ၉၃,၉၄၀. ၈၀၀ သန်း၊ ဖြည့်စွက်ခွင့်ပြုငွေ ကျပ်သန်းပေါင်း ၃,၂၇၇. ၇၅၀ သန်း၊ အထွေထွေပိုလျှံရန်ပုံငွေမှ ခွင့်ပြုငွေ ကျပ်သန်းပေါင်း ၂၂. ၇၅၀ သန်း၊ စုစုပေါင်း ကျပ်သန်းပေါင်း ၉၇,၂၄၁. ၃၀၀ သန်း၊ မူလခွင့်ပြုငွေမှ ကျပ်သန်းပေါင်း ၅,၀၃၆. ၆၅၂ သန်း (၅. ၃၆) ရာခိုင်နှုန်းနှင့် ဖြည့်စွက်ခွင့်ပြုငွေမှ ကျပ်သန်းပေါင်း ၁၅၂. ၄၇၄ သန်း (၄. ၆၅)ရာခိုင်နှုန်း၊ စုစုပေါင်းပိုလျှံငွေ ကျပ်သန်းပေါင်း ၅၁၈၉. ၁၂၆ သန်း ပြန်လည်အပ်နှံပါတယ်။

သာမန်အသုံးစရိတ်တွင် မူလခွင့်ပြုငွေ ကျပ်သန်း ၅,၀၃၆. ၆၅၂ သန်း ပြန်လည်အပ်နှံခြင်းမှာ ပြည်နယ်လွှတ်တော်ရုံး၊ အထွေထွေအုပ်ချုပ်ရေးဦးစီးဌာန၊ သစ်တောဦးစီးဌာန (ပြည်နယ်ရုံး)၊ စီမံကိန်းရေးဆွဲရေးဦးစီးဌာန (ပြည်နယ်ရုံး)၊ ရသုံးမှန်းခြေငွေစာရင်းဦးစီးဌာန(ပြည်နယ်ရုံး)၊ ဗဟိုပြည်တွင်းကုန်တင်ကုန်ချကော်မတီရုံး၊ မီးသတ်ဦးစီးဌာန (ပြည်နယ်ရုံး)နှင့် မွေးမြူရေးနှင့် ကုသရေးဦးစီးဌာန (ပြည်နယ်ရုံး)တို့၏ တိုးချဲ့ဖွဲ့စည်းပုံအရ ခွင့်ပြုဝန်ထမ်းအင်အားနှင့် လစ်လပ်ဝန်ထမ်း အင်အားကို ခန့်ထားနိုင်မှုမရှိခြင်း၊ စည်ပင်သာယာရေးအဖွဲ့မှာ ပြည်နယ်ကော်မတီဖွဲ့စည်းနိုင်မှု မရှိခြင်းကြောင့် ဖြစ်ပါတယ်။

သာမန်အသုံးစရိတ်တွင် ဖြည့်စွက်ခွင့်ပြုငွေမှ ကျပ်သန်းပေါင်း ၁၅၂. ၄၇၄ သန်း ပြန်လည်အပ်နှံတဲ့နေရာမှာ စိုက်ပျိုးရေးဦးစီးဌာနကနေ အလုပ်သင်မှ ဒုလက်ထောက်ဦးစီးမှူး ရာထူးတိုးမြှင့်ခန့်အပ်ခြင်းကို ဦးစီးဌာန(ရုံးချုပ်)မှ ခေတ္တရပ်ဆိုင်းငံ့ထားခြင်း၊ သတ္တုတွင်းဦးစီးဌာနမှာ နေ့စားလုပ်ခများ၊ လျှပ်စစ်ဓာတ်အားဖြန့်ဖြူးရေးလုပ်ငန်းမှာ စီမံသုတေသနအသုံးစရိတ်များ လျော့နည်းသုံးစွဲခြင်းကြောင့် ဖြစ်ပါတယ်။

ငွေလုံးငွေရင်းအသုံးစရိတ်တွင် မူလခွင့်ပြုငွေ ကျပ်သန်းပေါင်း ၁၆၄,၈၉၉. ၉၀၉ သန်း၊ ဖြည့်စွက်ခွင့်ပြုငွေ ကျပ်သန်းပေါင်း ၁၆,၉၆၄. ၃၁၄ သန်း၊ အထွေထွေပိုလျှံရန်ပုံငွေမှ ခွင့်ပြုငွေ ကျပ်သန်းပေါင်း ၃,၄၁၈. ၇၅ သန်း၊ အရေးပေါ်ရန်ပုံငွေမှ ခွင့်ပြုငွေကျပ်သန်းပေါင်း ၄၀၄. ၅၀၀ သန်း၊ စုစုပေါင်း ကျပ်သန်းပေါင်း ၁၈၅,၆၈၇. ၄၇၄ သန်းမှာ မူလခွင့်ပြုငွေမှ ကျပ်သန်းပေါင်း ၄,၀၆၇. ၉၁၈ သန်း (၂. ၄၇)ရာခိုင်နှုန်း၊ ဖြည့်စွက်ခွင့်ပြုငွေမှ ကျပ်သန်းပေါင်း ၁၇. ၇၅၈ သန်း (၀. ၁၀) ရာခိုင်နှုန်းနှင့် အထွေထွေပိုလျှံရန်ပုံငွေမှ ကျပ်သန်းပေါင်း ၂၉. ၉၂၉ သန်း (၀. ၈၇)ရာခိုင်နှုန်း၊ စုစုပေါင်းပိုလျှံငွေ ကျပ်သန်း ၄၁၁၅. ၆၀၅ သန်း ပြန်လည်အပ်နှံပါတယ်။

ငွေလုံးငွေရင်းအသုံးစရိတ်တွင် မူလခွင့်ပြုငွေမှ ကျပ်သန်းပေါင်း ၄၀၆၇. ၉၁၈ သန်း၊ ဖြည့်စွက်ခွင့်ပြုငွေမှ ကျပ်သန်းပေါင်း ၁၇. ၇၅၈ သန်း ပြန်လည်အပ်နှံခြင်းမှာ လျှပ်စစ်ဓာတ်အားဖြန့်ဖြူးရေးလုပ်ငန်း(ပြည်နယ်ရုံး)မှ တင်ဒါပိုလျှံငွေများ ဖြစ်ပါတယ်။

အထွေထွေပိုလျှံရန်ပုံငွေမှ ကျပ်သန်းပေါင်း ၂၉. ၉၂၉ သန်း ပြန်လည်အပ်နှံခြင်းမှာ ပြည်နယ်အစိုးရအဖွဲ့ရုံး၊ ပြည်နယ်လွှတ်တော်ရုံး၊ သစ်တောဦးစီးဌာန (ပြည်နယ်ရုံး)နှင့် လျှပ်စစ်ဓာတ်အားဖြန့်ဖြူးရေးလုပ်ငန်း(ပြည်နယ်ရုံး)တို့၏ တင်ဒါပိုလျှံငွေများ ဖြစ်ပါတယ်။

နိုင်ငံတော်သို့ ပြန်လည်ပေးသွင်းမှုအခြေအနေမှာ ၂၀၁၇-၂၀၁၈ ဘဏ္ဍာရေးနှစ် (ပြည်နယ်ဘဏ္ဍာရန်ပုံငွေ)၊



လုပ်ငန်းနှင့်စာရင်းများ စစ်ဆေးတွေ့ရှိချက်အရ နိုင်ငံတော်သို့ ပြန်လည်ပေးသွင်းမှုမှာ အောက်ပါအတိုင်း ဖြစ်ပါတယ်-

ဗဟိုအဖွဲ့အစည်းများတွင် ပြည်နယ်အစိုးရအဖွဲ့ရုံး၊ ပြည်နယ်လွှတ်တော်ရုံး၊ ပြည်နယ်ဥပဒေချုပ်ရုံးမှ စုစုပေါင်း ပေးသွင်းရငွေပေါင်း ၁၁. ၀၄၂ သန်းမှာ အားလုံးပေးသွင်းပြီး ဖြစ်ပါတယ်။ ဝန်ကြီးဌာန(၉)ခုတွင် စုစုပေါင်းပေးသွင်းရငွေမှာ ကျပ်သန်း ၄၉. ၀၃၄ သန်းဖြစ်ပြီးတော့ အားလုံးပေးသွင်းပြီး ဖြစ်ပါတယ်။ စုစုပေါင်းပေးသွင်းရမယ့်ငွေမှာ ကျပ်သန်းပေါင်း ၆၀. ၀၇၆ သန်းကို ဌာနအဖွဲ့အစည်းများ၏ ငွေထုတ်စာရင်းများသို့ အားလုံးပြန်လည်ပေးသွင်းပြီး ဖြစ်ပါတယ်။

၂၀၁၇-၂၀၁၈ ဘဏ္ဍာရေးနှစ် ပြည်ထောင်စုလွှတ်တော်ဆိုင်ရာ ဒေသနယ်မြေများ ဖွံ့ဖြိုးရေးရန်ပုံငွေ ကျပ်သန်းပေါင်း ၅၀၀၀. ၀၀၀ဖြင့် ရှမ်းပြည်နယ်ရှိ မြို့နယ် ၅၀ အတွင်း တစ်မြို့နယ်လျှင် ကျပ်သန်းပေါင်း ၁၀၀. ၀၀၀သန်းဖြင့် ဆောင်ရွက်တဲ့ လုပ်ငန်းများနှင့် စပ်လျဉ်းပြီး စစ်ဆေးတွေ့ရှိချက်များကို တင်ပြမှာ ဖြစ်ပါတယ်။

ပင်းတယမြို့နယ်၊ လင်းခေးမြို့နယ်၊ မောက်မယ်မြို့နယ်၊ နမ့်စန်မြို့နယ်၊ ကျောက်မဲမြို့နယ်၊ သီပေါမြို့နယ်၊ နမ့်ဆန်မြို့နယ်၊ လားရှိုးမြို့နယ်၊ မန်တုံမြို့နယ်၊ တန့်ယန်းမြို့နယ်၊ သီပေါမြို့နယ်၊ ဟိုပန်မြို့နယ်၊ နမ့်ခမ်းမြို့နယ်၊ ကျိုင်းတုံမြို့နယ်၊ မိုင်းခတ်မြို့နယ်၊ မိုင်းယန်းမြို့နယ်နှင့် မိုင်းယုတ်မြို့နယ်တို့မှာ ဘဏ္ဍာရေးလုပ်ထုံးလုပ်နည်းအရ ထားရှိရမည့်သတ်မှတ် ငွေစာရင်းပုံစံများ၊ ပစ္စည်းစာရင်းစာအုပ်များ၊ ညွှန်ကြားချက်နှင့်အညီ ပြည့်စုံစွာ စာရင်းရေးသွင်းထားတာကို မတွေ့ရှိရပါဘူး။

ရပ်စောက်မြို့နယ်မှ လုပ်ငန်း ၉ ခု၊ ကျေးသီးမြို့နယ်မှ လုပ်ငန်း ၁ ခုနှင့် မက်မန်းမြို့နယ်မှ လုပ်ငန်း ၃ ခု၊ စုစုပေါင်း လုပ်ငန်း ၁၃ ခုမှာ မူလလုပ်ငန်းမှ ပြောင်းလဲဆောင်ရွက်ထားပြီး ဗဟိုကော်မတီသို့ တင်ပြခွင့်ပြုချက် ရယူဆောင်ရွက်မှု မရှိခြင်းနှင့် မက်မန်းမြို့နယ်မှာ ဆောင်ရွက်သော လုပ်ငန်း ၂ ခု၏ လုပ်ငန်းပြီးစီးကြောင်း အစီရင်ခံစာကို ပြည်ထောင်စု လွှတ်တော် ဖွံ့ဖြိုးရေးလုပ်ငန်းဗဟိုကော်မတီသို့ တင်ပြထားမှုမရှိကြောင်း တွေ့ရှိရပါတယ်။

မိုင်းယုတ်မြို့နယ်မှ လုပ်ငန်း ၁ ခု၊ ကျောက်မဲမြို့နယ်မှ လုပ်ငန်း ၁ ခု၊ မက်မန်းမြို့နယ်မှ လုပ်ငန်း ၁ ခု၊ ရပ်စောက်မြို့နယ်မှ လုပ်ငန်း ၃ ခုတို့မှာ ခွင့်ပြုချက်အရ လုပ်ငန်းပြောင်းလဲ ဆောင်ရွက်ထားသော်လည်း အမှန်ဆောင်ရွက်သည့် လုပ်ငန်းများ အတွက် ခန့်မှန်းခြေစာရင်း ပြန်လည်ပြင်ဆင်ရေးဆွဲထားခြင်းမရှိကြောင်း တွေ့ရှိရပါတယ်။

သီပေါမြို့နယ်၊ ကုန်းဆာကျေးရွာ ကွန်ကရစ်တံတားလုပ်ငန်းမှာ Wing Wall (၄)ဘက် ဆောင်ရွက်မှုမရှိခြင်းကို ပြန်လည်စစ်ဆေးဆောင်ရွက်ဖို့ လိုအပ်ခြင်းနှင့် (၁၈-၁၀-၂၀၁၈) ရက်စွဲပါစာဖြင့် ကုန်းဆာကျေးရွာအုပ်ချုပ်ရေးမှူးရုံး Wing Wall (၄)ဘက်အား ပြန်လည်ဆောင်ရွက်ပြီးစီးကြောင်း ဓာတ်ပုံမှတ်တမ်းများနှင့်အတူ ပြန်လည်တင်ပြလာသည်ကို တွေ့ရှိရပါတယ်။ မိုင်းယုတ်မြို့နယ်မှ လုပ်ငန်း ၁ ခုမှာ ပြောင်းလဲဆောင်ရွက်ဖို့ ဗဟိုကော်မတီမှ ခွင့်ပြုချက်ရရှိပြီးဖြစ်သော်လည်း ပြောင်းလဲခြင်းမရှိဘဲ မူလလုပ်ငန်းကိုသာ ဆောင်ရွက်ထားခြင်းနှင့် နမ့်စန်မြို့နယ်၊ လားရှိုးမြို့နယ်၊ သီပေါမြို့နယ်၊ မိုင်းယုတ်မြို့နယ်တို့မှ လုပ်ငန်း ၆ ခုမှာ လုပ်ငန်းဆောင်ရွက်ပြီးစီးပြီဖြစ်သော်လည်း သဘာဝဘေးဒဏ်ကြောင့် ပျက်စီးသွားကြောင်း တွေ့ရှိရတဲ့အတွက် လုပ်ငန်းဆောင်ရွက်ခွင့်ပြုပြီးသည့် လုပ်ငန်းနှင့်အညီ ဆောင်ရွက်ဖို့နှင့် ဆောင်ရွက်ပြီးသည့်လုပ်ငန်းများ တွေ့ရှိ မပျက်စီးစေရေး တာဝန်ရှိသူများကအဆင့်ဆင့် ကြီးကြပ်ရန်လိုအပ်ကြောင်း တင်ပြပါတယ်။

၂၀၁၇-၂၀၁၈ ဘဏ္ဍာရေးနှစ်၊ ပြည်ထောင်စုစာရင်းစစ်ချုပ်ရုံး၏ တာဝန်ပေးမှုအရ စစ်ဆေးမှု ၄ ခုရှိပြီး အစီရင်ခံစာများတင်ပြခဲ့ပြီး ဖြစ်ပါတယ်။ တာဝန်ပေးစစ်ဆေးတဲ့နေရာမှာ ပြည်ထဲရေးဝန်ကြီးဌာန၊ ဟိုပန်ခရိုင်ရဲတပ်ဖွဲ့မှူးရုံး၏ ငွေထုတ်စာရင်းအမှတ်၊ MD-010320 ကနေ စာရေးအဆင့်(၁) အမှုထမ်းတစ်ဦးက အသုံးစရိတ်ပြေစာများမရှိဘဲ စာရင်းမှတ်တမ်း အထောက်အထားများကို မသမာမှုပြုလုပ်ပြီး ပြည်သူ့ဘဏ္ဍာရန်ပုံငွေ ကျပ်သန်းပေါင်း ၄၁၇. ၄၀၉ သန်း၊ ထုတ်ယူအလွဲသုံးစားပြုမှုကို စစ်ဆေးတွေ့ရှိချက် အစီရင်ခံစာကို ရှမ်းပြည်နယ်စာရင်းစစ်ချုပ်ရုံး၏ (၁၇-၅-၂၀၁၈) ရက်စွဲပါစာအမှတ်၊ ပစရ/အထူးစစ်/၇၂၇ ဖြင့် ပြည်ထောင်စုစာရင်းစစ်ချုပ်ရုံးသို့ တင်ပြခဲ့ပြီးဖြစ်ပါတယ်။ အားလုံးကို ကျေးဇူးတင်ပါတယ်။

ရှမ်းပြည်နယ်လွှတ်တော် ဥက္ကဋ္ဌ ဦးစိုင်းလုံးဆိုင်က (၁၃)ကြိမ်မြောက်ပုံမှန်အစည်းအဝေး ဆောင်ရွက်ချက်များအပါအဝင် လွှတ်တော်လုပ်ငန်းဆိုင်ရာများ ရှင်းလင်းတင်ပြခြင်း



ပြည်နယ်လွှတ်တော်ကိုယ်စားလှယ်များနှင့် လေ့လာသူဧည့်သည်တော်များခင်ဗျား။ ဒုတိယအကြိမ် ရှမ်းပြည်နယ် လွှတ်တော် (၁၃)ကြိမ်မြောက်ပုံမှန်အစည်းအဝေးဟာ ရှမ်းပြည်နယ်လွှတ်တော် သက်တမ်း(၃)နှစ်ပြည့်မြောက်သည့်ရက်ဖြစ်တဲ့ ဖေဖော်ဝါရီလ (၈) ရက်နေ့ကို အစည်းအဝေးရဲ့ (ပထမနေ့)အဖြစ် သတ်မှတ်ကျင်းပလာခဲ့ရာ ဒီကနေ့ အစည်းအဝေး ကျင်းပပြီးစီးတော့မှာ ဖြစ်ပါတယ်။ အစည်းအဝေးကာလမှာ လွှတ်တော်လုပ်ငန်းများ ဆောင်ရွက်ခြင်းနှင့်အတူ တောင်ကြီးမြို့တွင် ကျင်းပပြုလုပ်သည့် နေ့ထူးနေ့မြတ်ဖြစ်သော (၇၂)နှစ်မြောက် ရှမ်းပြည်နယ်နေ့နှင့် (၇၂)နှစ်မြောက် ပြည်ထောင်စုနေ့ အခမ်းအနားများကိုပါ ကိုယ်စားလှယ်များအနေနဲ့ တက်ရောက်အားပေးချီးမြှင့်နိုင်ခဲ့ပါတယ်။

ဒီအစည်းအဝေးမှာ လွှတ်တော်ကိုယ်စားလှယ်(၁၅)ဦးတို့ရဲ့ ကြွယ်ပွင့်ပြမေးခွန်းပေါင်း (၃၈)ခု မေးမြန်းခြင်း၊ ဖြေကြားခြင်းတို့ကို ဆောင်ရွက်နိုင်ခဲ့ပြီး၊ အဆိုအနေနှင့် ဝမ်းနည်းကြောင်းအဆို(၁)ခုအား အတည်ပြုမှတ်တမ်းတင်ခြင်း၊ လွှတ်တော်ကိုယ်စားလှယ်(၃)ဦးတို့ က တင်သွင်းသော အဆို(၃)ခုအနက် အဆို(၂)ခုအား အတည်ပြုခြင်း၊ အဆို(၁)ခုအား မှတ်တမ်းတင်ခြင်းတို့ကို ဆောင်ရွက်နိုင်ခဲ့ပါတယ်။

ဥပဒေကြမ်း တင်သွင်းခြင်းနှင့် ပတ်သက်လို့ လွှတ်တော်ကိုယ်စားလှယ်များဟာ ပြည်နယ်အစိုးရအဖွဲ့ကသာ တင်သွင်းခွင့်ရှိသော ဘဏ္ဍာငွေအရအသုံးဆိုင်ရာ ဥပဒေကြမ်း၊ ဒေသန္တရစီမံကိန်းဥပဒေကြမ်း၊ အကောက်အခွန်ဆိုင်ရာ ဥပဒေကြမ်း၊ ဒီဥပဒေကြမ်း(၃)ခုမှ လွဲ၍ ဖွဲ့စည်းပုံအခြေခံဥပဒေဇယား(၂)ပါ ဥပဒေပြုစာရင်း (၄၁)ခုနဲ့ ၂၀၁၅ ခုနှစ် ပြည်ထောင်စု လွှတ်တော်က နောက်ထပ်ပြဋ္ဌာန်းပေးလိုက်တဲ့ ဥပဒေပြုစာရင်း(၃၄)ခု၊ စုစုပေါင်း (၇၅)ခုထဲက ဥပဒေပြုစာရင်းများကို တင်သွင်းခွင့်ရှိကြောင်း ရှမ်းပြည်နယ်လွှတ်တော်ဆိုင်ရာ နည်းဥပဒေ ၁၃၄ (ဂ)အရ ကျွန်တော်တို့ သိရှိထားပါတယ်။

ဒီအစည်းအဝေးမှာ လွှတ်တော်ကိုယ်စားလှယ်(၃)ဦးတို့က မိမိတို့ရဲ့အစီအစဉ်နဲ့ရေးဆွဲထားတဲ့ ဥပဒေကြမ်း(၂)ခုကို ဖော်ပြပါ နည်းဥပဒေ ၁၃၄(ဂ) နှင့်အညီ လွှတ်တော်ကို တင်သွင်းခွင့်ပြုခဲ့တာဖြစ်ပါတယ်။ ဒုတိယအကြိမ် ရှမ်းပြည်နယ် လွှတ်တော် သက်တမ်း(၃)နှစ်ပြည့်မြောက်ကာလအထိ လွှတ်တော်ကိုယ်စားလှယ်များတင်သွင်းတဲ့ ဥပဒေကြမ်းဟာ (၅)ခုရှိပြီ ဖြစ်ပါတယ်။ လွှတ်တော်ကိုယ်စားလှယ်များက ဥပဒေကြမ်း တစ်ရပ်ရပ်ကို တင်သွင်းလာတဲ့အခါ ဆောင်ရွက်ရမည့် အဆင့် (၃)ဆင့်ကို ကျွန်တော့်အနေနဲ့ အစဉ်လိုက် တင်ပြလိုပါတယ်။ အဆင့်(၁)အနေနဲ့ဆိုရင် ဥပဒေပြုရေးဆိုင်ရာကော်မတီ အစည်းအဝေးသို့ သက်ဆိုင်ရာဝန်ကြီး သို့မဟုတ် ဝန်ကြီးဌာနအောက်ရှိ ဌာနဆိုင်ရာ အကြီးအကဲများအား ဖိတ်ကြား၍ ယင်းဥပဒေကြမ်းနှင့် အခြားလွှတ်တော်ကိုယ်စားလှယ်များက ပေးပို့ထားသည့် အကြံပြုချက်များအပါအဝင် ဥပဒေ(မူကြမ်း) တစ်ရပ်လုံးကို စိစစ်ရမှာ ဖြစ်ပါတယ်။ အဆင့်(၂)အနေနဲ့ လွှတ်တော်ကိုယ်စားလှယ်များတင်သွင်းသော ဥပဒေကြမ်းနှင့်



စပ်လျဉ်းပြီး ပြင်ဆင်ပြောင်းလဲ၊ ဖြည့်စွက်၊ ပယ်ဖျက်လိုသည့်အချက်များကို အစည်းအဝေးရဲ့ သဘောတူညီချက်ဖြင့် ဆောင်ရွက်၍ ကန့်လန့်ဖြတ်ဇယား ရေးဆွဲရမှာ ဖြစ်ပါတယ်။ အဆင့်(၃) ယင်းကန့်လန့်ဖြတ် ဇယားကို အနီးဆုံး ကျင်းပသည့် လွှတ်တော်အစည်းအဝေးမှာ တစ်ခုချင်းအလိုက် တင်ပြ၍ လွှတ်တော်ရဲ့ အဆုံးအဖြတ်ရယူခြင်းပဲ ဖြစ်ပါတယ်။

ပြည်နယ်လွှတ်တော်ကိုယ်စားလှယ်များခင်ဗျား။ ကျွန်တော်တို့လွှတ်တော်ကိုယ်စားလှယ်များရဲ့ အဓိကတာဝန် အနေနဲ့ဆိုလို့ရှိရင် ဥပဒေပြုရေးတာဝန်ကို အပ်နှင်းထားတာဖြစ်တဲ့အတွက် ဥပဒေပြုရေးကဏ္ဍကို ဆက်လက်ပြောကြား လိုပါတယ်။ ဥပဒေ(မူကြမ်း) တစ်ခုဟာ အတည်ဖြစ်လာတဲ့အခါမှာ အစိုးရအဖွဲ့အနေနဲ့ ယင်းဥပဒေကို လက်ကိုင်ပြုပြီး အုပ်ချုပ်ရေးတာဝန်နှင့် စီမံခန့်ခွဲရေးတာဝန်များကို ဆောင်ရွက်ရတာဖြစ်တဲ့အတွက် မိမိတို့ ရေးဆွဲသည့် ဥပဒေ(မူကြမ်း)သည် လက်တွေ့အသုံးပြုနိုင်သော ဥပဒေ (Applicable)ဖြစ်ဖို့ အရေးကြီးသလို တည်ဆဲဥပဒေတစ်ခုခုနဲ့လည်း ဖီလာဆန်ကျင်ခြင်း မဖြစ်စေဖို့ လိုအပ်ပါတယ်။ မိမိတို့ ရေးဆွဲလိုက်တဲ့ ဥပဒေ(မူကြမ်း)နှင့် စပ်လျဉ်းပြီး မှားယွင်းချက်များပါရှိပါက ဥပဒေပြုရေးဆိုင်ရာ ကော်မတီနှင့် အစိုးရအဖွဲ့ကနေ လိုအပ်သလို စိစစ်တည့်မတ်ပေးပြီး ဥပဒေအဖြစ် ပြဋ္ဌာန်းနိုင်အောင် အကူအညီပေးစေလိုပါတယ်။ ဥပဒေပြုရေးအပါအဝင် မည်သည့်အကြောင်းအရာမဆို အမှားမတွေ့သမျှ ကာလပတ်လုံး အမှန်တရားပဲ ဖြစ်ပါတယ်။ အမှားတွေရှိခံစားလာတဲ့အခါမှာ အမှန်သို့ ရောက်ရှိအောင် ပြုပြင်နိုင်ဖို့ပဲ အရေးကြီးပါတယ်။

ရှမ်းပြည်နယ်လွှတ်တော် (၁၃)ကြိမ်မြောက် ပုံမှန်အစည်းအဝေးမှာ ရှမ်းပြည်နယ်အစိုးရအဖွဲ့က တင်သွင်းတဲ့ ရှမ်းပြည်နယ် ဘဏ္ဍာရန်ပုံငွေတွင် ပါဝင်သော ဌာန/အဖွဲ့အစည်းများ၏ ၂၀၁၈-၂၀၁၉ခု၊ ဘဏ္ဍာရေးနှစ် ဖြည့်စွက်ရန်ပုံငွေစာရင်းများနှင့် စပ်လျဉ်းပြီး ဒေသန္တရစီမံကိန်းနှင့် ဘဏ္ဍာငွေအရအသုံးဆိုင်ရာစိစစ်ရေးကော်မတီ၏ အစီရင်ခံစာတင်သွင်းခြင်း၊ အတည်ပြုခြင်း၊ ရှမ်းပြည်နယ်စာရင်းစစ်ချုပ်၏ အစီရင်ခံစာ တင်သွင်းခြင်း၊ မှတ်တမ်းတင်ခြင်း တို့ကို ဆောင်ရွက်နိုင်ခဲ့ပါတယ်။

(၁၂)ကြိမ်မြောက်ပုံမှန်အစည်းအဝေးနှင့် (၁၃)ကြိမ်မြောက်ပုံမှန်အစည်းအဝေးကာလအတွင်း ရှမ်းပြည်နယ် လွှတ်တော်နှင့် နိုင်ငံတကာအဖွဲ့အစည်းများ၊ ပြည်တွင်းအဖွဲ့အစည်းများနှင့် ပူးပေါင်းပြီး အလုပ်ရုံဆွေးနွေးပွဲများ၊ သင်တန်းများ စုစုပေါင်း (၁၁)ကြိမ် ဆောင်ရွက်နိုင်ခဲ့ကြောင်း တင်ပြအပ်ပါတယ်။

ရှမ်းပြည်နယ်လွှတ်တော် (၁၃)ကြိမ်မြောက်ပုံမှန်အစည်းအဝေးသို့ အောက်ပါအဖွဲ့အစည်းများမှ လာရောက် လေ့လာပါကြောင်း တင်ပြအပ်ပါတယ်-

- | | |
|---|----------|
| (၁) Taunggyi Youth Center | (၁၉) ဦး |
| (၂) Golden Future Organization | (၈) ဦး |
| (၃) Rule Of Law | (၅) ဦး |
| (၄) လားရှိုးနည်းပညာတက္ကသိုလ်မှ ကျောင်းသား/ ကျောင်းသူများ | (၃၇) ဦး |
| (၅) မိုးမိတ်မြို့နယ်နှင့် မဘိမ်းမြို့နယ်များမှ မဲဆန္ဒရှင်များ | (၂၆) ဦး |
| (၆) မိုးမိတ်မြို့နယ်မှ မဲဆန္ဒရှင်ပြည်သူများ | (၉) ဦး |
| စုစုပေါင်း | (၁၀၄) ဦး |

ဖြစ်ကြောင်း တင်ပြအပ်ပါတယ်။

ပြည်နယ်လွှတ်တော်ကိုယ်စားလှယ်များခင်ဗျား။ နိဂုံးချုပ်အားဖြင့် မဲဆန္ဒရှင်များအတွက် ကြိုးပမ်းဆောင်ရွက်ရာမှာ မိမိတို့လွှတ်တော်ကိုယ်စားလှယ်များဟာ မိမိတို့၏ လုပ်ဆောင်မှုအားလုံးအတွက် တာဝန်ယူရမှာ ဖြစ်ပါတယ်။ အကြောင်းအရာ တစ်ခုခုကို ဆောင်ရွက်၍ အောင်မြင်သည့်အခါမှာ ရပိုင်ခွင့်များကို အကြီးအကျယ် အခိုင်အမာ ပြောဆိုပြီး ကျဆုံးသွားသည့်အခါမှာ အခြားသူများအား အပြစ်ပြောဆိုခြင်းကို ရှောင်ရှားနိုင်ဖို့ လိုအပ်ပါတယ်။ မိမိတို့၏ လွှတ်တော်ကိုယ်စားလှယ်တာဝန်ကို အောင်မြင်အောင် ထိန်းသိမ်းသိမ်းဆောင်ရွက်ကြရင်း မိမိ၏ ထူးခြားချက်များကို ကောင်းမွန်စွာ အသုံးပြုနိုင်ဖို့လည်း လိုအပ်ပါတယ်။ ဒုတိယအကြိမ် ရှမ်းပြည်နယ်လွှတ်တော်ရဲ့သက်တမ်း(၃)နှစ်တာကာလ အတွင်း မိမိတို့ရရှိတဲ့ အတွေ့အကြုံများနှင့် အခြေခံကောင်းများကို အသုံးပြုပြီး ပြည်သူတို့၏ လိုအပ်ချက်များကို ဆထက်ထမ်းပိုး သယ်ပိုးဆောင်ရွက်နိုင်ကြပါစေ၊ အနီးကပ်ဆုံးကျင်းပမည့် လွှတ်တော်အစည်းအဝေးမှာ မိမိတို့အားလုံး ယခုလိုပဲ ကိုယ်စိတ်နှစ်ဖြာ ကျန်းမာ၊ ချမ်းသာစွာဖြင့် ပြန်လည်ဆုံတွေ့ကြပါစို့လို့ နှုတ်ခွန်းဆက်သလိုက်ပါတယ်။

ဒုတိယအကြိမ် ရှမ်းပြည်နယ်လွှတ်တော် နှစ်ပတ်လည်နေ့အထိမ်းအမှတ် ဂုဏ်ပြုညစာစားပွဲ အခမ်းအနားကျင်းပ



ဒုတိယအကြိမ် ရှမ်းပြည်နယ်လွှတ်တော် နှစ်ပတ်လည်နေ့အထိမ်းအမှတ် ဂုဏ်ပြုညစာစားပွဲ အခမ်းအနားအား (၈. ၂. ၂၀၁၉)ရက်နေ့၊ ညနေ(၆)နာရီအချိန်တွင် ရှမ်းပြည်နယ်လွှတ်တော်၊ သံလွင်ခန်းမ၌ ကျင်းပပြုလုပ်ခဲ့ပါသည်။

နှစ်ပတ်လည်နေ့အခမ်းအနားသို့ ပြည်နယ်လွှတ်တော် ဥက္ကဋ္ဌ၊ ပြည်နယ်ဝန်ကြီးချုပ်၊ ပြည်နယ်လွှတ်တော် ဒုတိယဥက္ကဋ္ဌ၊ ပြည်နယ်ဝန်ကြီးများ၊ လွှတ်တော်ကိုယ်စားလှယ်များ၊ ပြည်နယ်အဆင့်ဌာနဆိုင်ရာအရာရှိများနှင့် ရှမ်းပြည်နယ်လွှတ်တော်ရုံး ဝန်ထမ်းများ တက်ရောက်ခဲ့ပါသည်။

အခမ်းအနားတွင် ရှမ်းပြည်နယ်လွှတ်တော်ဥက္ကဋ္ဌနှင့် ရှမ်းပြည်နယ်အစိုးရအဖွဲ့ ဝန်ကြီးချုပ်တို့မှ အမှာစကား ပြောကြားခဲ့ကြပြီး၊ အခမ်းအနားသို့ တက်ရောက်လာကြသူများအား ကံစမ်းမဲအစီအစဉ်များ ဆောင်ရွက်ခဲ့ကာ ဂုဏ်ပြုညစာဖြင့် တည်ခင်းဧည့်ခံခဲ့ပါသည်။

ရှမ်းပြည်နယ်လွှတ်တော်ဥက္ကဋ္ဌ ပြင်သစ်နိုင်ငံ သံအမတ်ကြီး H.E Mr. Christian LECHERVY အား လက်ခံတွေ့ဆုံ



ရှမ်းပြည်နယ်လွှတ်တော်ဥက္ကဋ္ဌ ဦးစိုင်းလုံးဆိုင်သည် ပြည်ထောင်စုသမ္မတမြန်မာနိုင်ငံတော်ဆိုင်ရာ ပြင်သစ်နိုင်ငံ သံအမတ်ကြီး H.E Mr.Christian LECHERVYအား (၆. ၂. ၂၀၁၉)ရက်နေ့၊ နံနက်(၁၀)နာရီအချိန်တွင် ရှမ်းပြည်နယ်လွှတ်တော်၊ ဧည့်ခန်းမ၌ လက်ခံတွေ့ဆုံခဲ့ပါသည်။ တွေ့ဆုံပွဲသို့ ရှမ်းပြည်နယ်လွှတ်တော်ဥက္ကဋ္ဌနှင့် အတူ ရှမ်းပြည်နယ်လွှတ်တော်ရုံးမှ တာဝန်ရှိသူများ တက်ရောက်ခဲ့ကြပါသည်။



ရှမ်းပြည်နယ်လွှတ်တော်ဥက္ကဋ္ဌ ဦးစိုင်းလုံးဆိုင် ချင်းပြည်နယ်လွှတ်တော် အဆောက်အဦသစ်ဖွင့်ပွဲ အခမ်းအနားတက်ရောက်



ရှမ်းပြည်နယ်လွှတ်တော် ဥက္ကဋ္ဌ ဦးစိုင်းလုံးဆိုင်သည် (၂၀. ၂. ၂၀၁၉)ရက်နေ့၊ နံနက်(၈)နာရီအချိန်တွင် ချင်းပြည်နယ်၊ ဟားခါးမြို့၌ ကျင်းပပြုလုပ်သည့် ချင်းပြည်နယ်လွှတ်တော် အဆောက်အဦသစ်ဖွင့်ပွဲ အခမ်းအနားသို့ တက်ရောက်ခဲ့ပြီး ကမ္ဘည်းမော်ကွန်းအား အမွှေးနံ့သာရည်များ ပက်ဖျန်းပေးခဲ့ပါသည်။

ဆက်လက်၍ ရှမ်းပြည်နယ်လွှတ်တော်ဥက္ကဋ္ဌ ဦးစိုင်းလုံးဆိုင်သည် ချင်းပြည်နယ်လွှတ်တော်ဧည့် ခံရံသာ၌ ကျင်းပပြုလုပ်သည့် ချင်းပြည်နယ်လွှတ်တော်ရုံး အဆောက်အဦသစ်ဖွင့်ပွဲအထိမ်းအမှတ် ညစာစားပွဲနှင့် မီးပွဲပွဲ အခမ်းအနားသို့ တက်ရောက်ခဲ့ပါသည်။

ရှမ်းပြည်နယ်လွှတ်တော်သို့ ပအိုဝ်းကိုယ်ပိုင်အုပ်ချုပ်ခွင့်ရဒေသ၊ ဆီဆိုင်မြို့နယ်၊ ပါလောပါကယ်အုပ်စု၊ ဆိုက်ခေါင်စံပြကျေးရွာရှိ နယ်စပ်ဒေသတိုင်းရင်းသားလူငယ်များ ဖွံ့ဖြိုးရေးသင်တန်းကျောင်းမှ ကျောင်းသား၊ ကျောင်းသူများ လာရောက်လေ့လာ



(၂၆. ၂. ၂၀၁၉)ရက်နေ့၊ နံနက်(၁၀)နာရီ(၃၀)မိနစ်အချိန်တွင် ပအိုဝ်းကိုယ်ပိုင်အုပ်ချုပ်ခွင့်ရဒေသ၊ ဆီဆိုင်မြို့နယ်၊ ပါလောပါကယ်အုပ်စု၊ ဆိုက်ခေါင်စံပြကျေးရွာရှိ နယ်စပ်ဒေသတိုင်းရင်းသားလူငယ်များ ဖွံ့ဖြိုးရေးသင်တန်းကျောင်းမှ ကျောင်းသား၊ ကျောင်းသူများ စုစုပေါင်းအင်အား(၁၆၀)ဦးသည် ရှမ်းပြည်နယ်လွှတ်တော်သို့ လာရောက်လေ့လာခဲ့ပါသည်။

အဆိုပါ လေ့လာရေးအဖွဲ့အား ရှမ်းပြည်နယ်လွှတ်တော် အစည်းအဝေးခန်းမတွင် ရှမ်းပြည်နယ်လွှတ်တော်ရုံး၊ ညွှန်ကြားရေးမှူးက လွှတ်တော်သမိုင်းကြောင်းအား ရှင်းလင်းပြောကြားခဲ့ပြီး ဒုတိယညွှန်ကြားရေးမှူးချုပ်ကမ လေ့လာရေးအဖွဲ့အား အမှတ်တရလက်ဆောင်ပေးအပ်ခဲ့ရာ ဒုတိယကျောင်းအုပ်ဆရာကြီးမှ လက်ခံရယူခဲ့ပါသည်။

ဆက်လက်၍ လေ့လာရေးအဖွဲ့သည် ရှမ်းပြည်နယ်လွှတ်တော်ရုံးအတွင်း လှည့်လည်ကြည့်ရှုလေ့လာခဲ့ကြကာ အမှတ်တရစုပေါင်းမှတ်တမ်းတင် ဓါတ်ပုံရိုက်ကူးခဲ့ကြပါသည်။

ရှမ်းပြည်နယ်လွှတ်တော်၊ ပါလီမန်စင်တာ(ကနေဒါ)နှင့် ပညာအလင်းပွင့်မြန်မာသုတေသန ဖောင်ဒေးရှင်း(EMReF)တို့ ပူးပေါင်းဆောင်ရွက်သည့် ရှမ်းပြည်နယ်လွှတ်တော် သုတေသနဝန်ထမ်းများအတွက် လုပ်ငန်းတာဝန်သတ်မှတ်ရေးဆွဲခြင်း အလုပ်ရုံဆွေးနွေးပွဲကျင်းပ



၂၀၁၉ခုနှစ်၊ ဖေဖော်ဝါရီလ(၂၅)ရက်နေ့၊ နံနက်(၉)နာရီအချိန်တွင် ရှမ်းပြည်နယ်လွှတ်တော်၊ လွှတ်တော်ရေးရာ
ကော်မတီအခန်း(၆)တွင် ရှမ်းပြည်နယ်လွှတ်တော်၊ ပါလီမန်စင်တာ(ကနေဒါ)နှင့် ပညာအလင်းပွင့်မြန်မာသုတေသန
ဖောင်ဒေးရှင်း(EMReF)တို့ ပူးပေါင်းဆောင်ရွက်သည့် “ရှမ်းပြည်နယ်လွှတ်တော်သုတေသနဝန်ထမ်းများအတွက်
လုပ်ငန်းတာဝန်သတ်မှတ်ရေးဆွဲခြင်း အလုပ်ရုံဆွေးနွေးပွဲ” အား ကျင်းပပြုလုပ်ခဲ့ပါသည်။

အဆိုပါအလုပ်ရုံဆွေးနွေးပွဲသို့ ရှမ်းပြည်နယ်လွှတ်တော်ဥက္ကဋ္ဌ၊ ရှမ်းပြည်နယ်လွှတ်တော်ရုံး ဒုတိယညွှန်ကြားရေးမှူးချုပ်၊
ညွှန်ကြားရေးမှူး၊ ဒုတိယညွှန်ကြားရေးမှူးများ၊ လက်ထောက်ညွှန်ကြားရေးမှူးနှင့် ဝန်ထမ်းများ၊ ပြည်ထောင်စုလွှတ်တော်၊
ပြည်သူ့လွှတ်တော်၊ အမျိုးသားလွှတ်တော်တို့မှ တာဝန်ရှိသူများ တက်ရောက်ခဲ့ကြပါသည်။

ရှေးဦးစွာ ရှမ်းပြည်နယ်လွှတ်တော်ဥက္ကဋ္ဌက အဖွင့်အမှာစကားပြောကြားခဲ့ပြီး ရှမ်းပြည်နယ်လွှတ်တော်ရုံး၊
ဒုတိယညွှန်ကြားရေးမှူးချုပ်က အလုပ်ရုံဆွေးနွေးပွဲကျင်းပရခြင်း ရည်ရွယ်ချက်ကိုလည်းကောင်း၊ ပညာအလင်းပွင့်
မြန်မာသုတေသနဖောင်ဒေးရှင်း (EMReF)မှ အမှုဆောင်အရာရှိချုပ် ဒေါ်မြတ်သက်သစ္စာက ကျေးဇူးတင်စကားအား
လည်းကောင်း၊ WFDနှင့် ပြည်သူ့လွှတ်တော်မှ တာဝန်ရှိသူများက မိတ်ဆက်ခြင်း၊ Ms. Susan Swiftမှ အလုပ်ရုံဆွေးနွေးပွဲ
အကြောင်း အကျဉ်းတို့အား အသီးသီး ပြောကြားခဲ့ပါသည်။

ထို့နောက် ရှမ်းပြည်နယ်လွှတ်တော်နှင့် ဆက်လက်အကောင်အထည်ဖော်ဆောင်ရွက်မည့် သုတေသနလုပ်ငန်းစဉ်များကို
ချမှတ်နိုင်ရေးနှင့် ပတ်သက်၍ ဆွေးနွေးခဲ့ကြကာ အလုပ်ရုံဆွေးနွေးပွဲသို့ တက်ရောက်လာကြသူများနှင့် အတူ အမှတ်တရ
စုပေါင်းမှတ်တမ်းတင် ဓါတ်ပုံရိုက်ကူးခဲ့ကြပါသည်။

အလုပ်ရုံဆွေးနွေးပွဲအား (၂၅. ၂. ၂၀၁၉) ရက်နေ့မှ (၂၆. ၂. ၂၀၁၉)ရက်နေ့အထိ ကျင်းပပြုလုပ်ခဲ့ပြီး၊
ရှမ်းပြည်နယ်လွှတ်တော်ရုံး၏ သုတေသနဝန်ထမ်းများအတွက် သုတေသနလုပ်ငန်းစီမံချက်ရေးဆွဲရေးလုပ်ငန်းစဉ်များတွင်
လုပ်ငန်းတာဝန်အသေးစိတ်ရေးဆွဲနိုင်ရေး၊ သုတေသနလုပ်ငန်းနှင့် ပတ်သက်၍ စိန်ခေါ်မှုများကို ဆွေးနွေးသွားမည်ဖြစ်ပြီး၊
အဆိုပါ အလုပ်ရုံဆွေးနွေးပွဲသို့ ရှမ်းပြည်နယ်လွှတ်တော်ရုံးမှ သင်တန်းသား၊ သင်တန်းသူ(၁၁)ဦး တက်ရောက်
ဆွေးနွေးကြပါသည်။

ရှမ်းပြည်နယ်လွှတ်တော် ဒုတိယဥက္ကဋ္ဌ ဦးစစ်အောင်မြတ် ထိရောက်ကောင်းမွန်သော မူဝါဒရေးဆွဲခြင်းဆိုင်ရာ အလုပ်ရုံဆွေးနွေးပွဲ တက်ရောက်



(၉. ၂. ၂၀၁၉)ရက်နေ့၊ နံနက်(၉)နာရီအချိန်တွင် ရှမ်းပြည်နယ်လွှတ်တော် ဒုတိယဥက္ကဋ္ဌသည် ရှမ်းပြည်နယ်လွှတ်တော် ကိုယ်စားလှယ်များ၊ The Asia Foundation မှ တာဝန်ရှိသူများ၊ ရှမ်းပြည်နယ်လွှတ်တော်ရုံးဝန်ထမ်းများ၊ အရပ်ဖက်အဖွဲ့အစည်းများနှင့်အတူ တောင်ကြီးမြို့၊ Royal Taunggyi Hotel၌ ကျင်းပပြုလုပ်သည့် ထိရောက်ကောင်းမွန်သော မူဝါဒရေးဆွဲခြင်းဆိုင်ရာ အလုပ်ရုံဆွေးနွေးပွဲသို့ တက်ရောက်၍ အဖွင့်အမှာစကားပြောကြားခဲ့ပါသည်။

ရှမ်းပြည်နယ်လွှတ်တော် ဒုတိယဥက္ကဋ္ဌ ဦးစစ်အောင်မြတ် ဟဲဟိုးမြို့၊ ဟဲသိမ်ပတ္တမြားတောင်၌ ကျင်းပပြုလုပ်သော ပြည်သာယာပတ္တမြားစေတီတော် ပန္နက်တင်မင်္ဂလာ အခမ်းအနားတက်ရောက်



(၁၂. ၂. ၂၀၁၉)ရက်နေ့၊ နံနက်(၈)နာရီ(၃၀)မိနစ်အချိန်တွင် ရှမ်းပြည်နယ်လွှတ်တော် ဒုတိယဥက္ကဋ္ဌသည် ရှမ်းပြည်နယ် တရားလွှတ်တော် တရားသူကြီးချုပ်နှင့်အတူ ဟဲဟိုးမြို့၊ ဟဲသိမ်ပတ္တမြားတောင်၌ ကျင်းပပြုလုပ်သော ဟဲသိမ်ပတ္တမြားတောင်တော်မြတ်တွင် တည်ထားကိုးကွယ်မည့် ပြည်သာယာပတ္တမြားစေတီတော် ပန္နက်တင်မင်္ဂလာနှင့် အုတ်မြစ်စီမင်္ဂလာ အခမ်းအနားသို့ တက်ရောက်ခဲ့ပါသည်။

ရှမ်းပြည်နယ်လွှတ်တော် ဒုတိယဥက္ကဋ္ဌ ဦးစစ်အောင်မြတ် တိုင်းဒေသကြီးနှင့် ပြည်နယ်လွှတ်တော်များ၏ အခြေအနေဆန်းစစ်လေ့လာခြင်း အစီရင်ခံစာ မိတ်ဆက်ခြင်း အခမ်းအနားသို့ တက်ရောက်



(၄. ၃. ၂၀၁၉)ရက်နေ့၊ နံနက်(၉)နာရီ(၃၀)မိနစ်အချိန်တွင် ရှမ်းပြည်နယ်လွှတ်တော် ဒုတိယဥက္ကဋ္ဌသည် တိုင်းဒေသကြီး/ပြည်နယ်လွှတ်တော်များမှ ဒုတိယဥက္ကဋ္ဌများ၊ ကနေဒါ၊ အမေရိကန်၊ ဆွီဒင်သံရုံးများမှ တာဝန်ရှိသူများ၊ UNDPဌာနတာဝန်ခံနှင့် INGOအဖွဲ့အစည်းများ၊ MRTVနှင့် သတင်းမီဒီယာဌာနများနှင့်အတူ ရန်ကုန်မြို့၊ Rose Garden Hotel၌ ကျင်းပပြုလုပ်သော တိုင်းဒေသကြီးနှင့် ပြည်နယ်လွှတ်တော်များ၏ အခြေအနေ ဆန်းစစ်လေ့လာခြင်း အစီရင်ခံစာ မိတ်ဆက်ခြင်းအခမ်းအနားသို့ တက်ရောက်၍ အဖွင့်အမှာစကားပြောကြားခဲ့ပါသည်။ ထို့နောက် အစီရင်ခံစာအား သုံးသပ်ဆွေးနွေးခဲ့ကြပြီး စုပေါင်းမှတ်တမ်းတင် ဓါတ်ပုံရိုက်ကူးခဲ့ပါသည်။

ရှမ်းပြည်နယ်လွှတ်တော် ဒုတိယဥက္ကဋ္ဌ ဦးစစ်အောင်မြတ် UNDP Parliamentary Development Team မှ Mr.Philipp Annawitt ဦးဆောင်သော ကိုယ်စားလှယ်အဖွဲ့အား လက်ခံတွေ့ဆုံ



(၁၃. ၃. ၂၀၁၉)ရက်နေ့၊ မွန်းလွဲ(၁)နာရီအချိန်တွင် ရှမ်းပြည်နယ်လွှတ်တော် ဒုတိယဥက္ကဋ္ဌသည် UNDP Parliamentary Development Teamမှ Mr.Philipp Annawitt ဦးဆောင်သော ကိုယ်စားလှယ်အဖွဲ့အား ရှမ်းပြည်နယ် လွှတ်တော်၊ ရေးရာကော်မတီအစည်းအဝေး အခန်း(၁)၌ လက်ခံတွေ့ဆုံခဲ့ပြီး၊ အင်းလေးကန်ဒေသ ထိန်းသိမ်း ကာကွယ်ရေးနှင့် အင်းလေးကန် အုပ်ချုပ် လုပ်ကိုင်ခြင်းဥပဒေ ရေးဆွဲခြင်းနှင့် ရှေ့လုပ်ငန်းစဉ်များတွင် UNDP၏ ပံ့ပိုးမှုနှင့် ပတ်သက်ပြီး တွေ့ဆုံဆွေးနွေးခဲ့ပါသည်။

ဒုတိယအကြိမ် ရှမ်းပြည်နယ်လွှတ်တော် တိုင်းရင်းသားလူမျိုးများအရေးဆိုင်ရာကော်မတီ လုပ်ငန်းညှိနှိုင်းအစည်းအဝေး ကျင်းပပြုလုပ်



ဒုတိယအကြိမ် ရှမ်းပြည်နယ်လွှတ်တော် တိုင်းရင်းသားလူမျိုးများအရေးဆိုင်ရာကော်မတီ လုပ်ငန်းညှိနှိုင်းအစည်းအဝေးကို (၈. ၂. ၂၀၁၉)ရက်နေ့၊ နေ့လယ်(၁)နာရီအချိန်တွင် ရှမ်းပြည်နယ်လွှတ်တော်၊ ရေးရာကော်မတီအခန်း(၆)၌ ကျင်းပပြုလုပ်ခဲ့ပါသည်။ အစည်းအဝေးသို့ ကော်မတီဥက္ကဋ္ဌ အပါအဝင် အဖွဲ့ဝင်(၈)ဦး တက်ရောက်ခဲ့ပြီး၊ ရှမ်းပြည်နယ်(အရှေ့)ပိုင်း ကျိုင်းတုံခရိုင်နှင့် တာချီလိတ်ခရိုင်အတွင်းရှိ ရှန်ကျင်းလူမျိုး၊ အဲန်လူမျိုးနှင့် ကွီလူမျိုးများအကြောင်းကို ကွင်းဆင်းစိစစ်လေ့လာနိုင်ရေးအတွက် ဆွေးနွေးတိုင်ပင်ကြပါသည်။

ဒုတိယအကြိမ် ရှမ်းပြည်နယ်လွှတ်တော် လွှတ်တော်ကိုယ်စားလှယ်များစိစစ်ရေးကော်မတီ လုပ်ငန်းညှိနှိုင်းအစည်းအဝေး ကျင်းပပြုလုပ်



ဒုတိယအကြိမ် ရှမ်းပြည်နယ်လွှတ်တော် လွှတ်တော်ကိုယ်စားလှယ်များစိစစ်ရေးကော်မတီ လုပ်ငန်းညှိနှိုင်းအစည်းအဝေးကို (၁၃. ၂. ၂၀၁၉)ရက်နေ့၊ နေ့လယ်(၁၂)နာရီ(၃၀)မိနစ်အချိန်တွင် ရှမ်းပြည်နယ်လွှတ်တော်၊ ရေးရာကော်မတီအခန်း(၈)၌ ကျင်းပပြုလုပ်ခဲ့ပါသည်။ အစည်းအဝေးသို့ ကော်မတီဥက္ကဋ္ဌ အပါအဝင် အဖွဲ့ဝင်(၅)ဦး တက်ရောက်ခဲ့ပြီး၊ လွှတ်တော်အစည်းအဝေးများကျင်းပရာတွင် လွှတ်တော်ကိုယ်စားလှယ်များ၊ လွှတ်တော်အစည်းအဝေးသို့ တက်ရောက်ရန် ဖိတ်ကြားထားသော ပုဂ္ဂိုလ်/အဖွဲ့အစည်းများ၏ အဖွဲ့ဝင်များအား စိစစ်ရန်၊ ခွင့်တိုင်ကြားခြင်းနှင့် ခွင့်မဲ့ပျက်ကွက်ခြင်းတို့အား စိစစ်ရန်၊ လွှတ်တော်နှင့် လွှတ်တော်ဥက္ကဋ္ဌမှ ပေးအပ်ထားသော အခြားတာဝန်များကို ဆောင်ရွက်ရန်စသည်တို့အား ဆွေးနွေးတိုင်ပင်ခဲ့ပါသည်။

ဒုတိယအကြိမ် ရှမ်းပြည်နယ်လွှတ်တော် ဒေသန္တရစီမံကိန်းနှင့် ဘဏ္ဍာငွေအရအသုံးဆိုင်ရာစိစစ်ရေး ကော်မတီ လုပ်ငန်းညှိနှိုင်းအစည်းအဝေး ကျင်းပပြုလုပ်



ဒုတိယအကြိမ် ရှမ်းပြည်နယ်လွှတ်တော် ဒေသန္တရစီမံကိန်းနှင့် ဘဏ္ဍာငွေအရအသုံးဆိုင်ရာ စိစစ်ရေးကော်မတီ လုပ်ငန်းညှိနှိုင်းအစည်းအဝေးကို (၈. ၂. ၂၀၁၉)ရက်နေ့၊ ညနေ(၃)နာရီအချိန်တွင် ရှမ်းပြည်နယ်လွှတ်တော်၊ ရေးရာကော်မတီ အခန်း(၈)၌ ကျင်းပပြုလုပ်ခဲ့ပါသည်။ အစည်းအဝေးသို့ ကော်မတီဥက္ကဋ္ဌ အပါအဝင် အဖွဲ့ဝင်(၄)ဦး၊ ဖိတ်ကြားထားသည့် ဌာနဆိုင်ရာမှ တာဝန်ရှိသူများ တက်ရောက်ကြပြီး၊ ၂၀၁၈- ၂၀၁၉ခု၊ ဘဏ္ဍာရေးနှစ် ရှမ်းပြည်နယ်၏ ဖြည့်စွက်ခွင့်ပြုငွေစာရင်းနှင့် ပတ်သက်၍ ဒေသန္တရစီမံကိန်းနှင့် ဘဏ္ဍာငွေအရအသုံးဆိုင်ရာစိစစ်ရေးကော်မတီမှ သက်ဆိုင်ရာ ဌာနအဖွဲ့အစည်းများနှင့် ဆွေးနွေးညှိနှိုင်းခဲ့ပါသည်။

ဒုတိယအကြိမ် ရှမ်းပြည်နယ်လွှတ်တော် တိုင်ကြားစာများစိစစ်ရေးကော်မတီ လုပ်ငန်းညှိနှိုင်းအစည်းအဝေး ကျင်းပပြုလုပ်



ဒုတိယအကြိမ် ရှမ်းပြည်နယ်လွှတ်တော် တိုင်ကြားစာများစိစစ်ရေးကော်မတီ လုပ်ငန်းညှိနှိုင်းအစည်းအဝေးကို (၈. ၂. ၂၀၁၉)ရက်နေ့၊ နေ့လယ်(၂)နာရီအချိန်တွင် ရှမ်းပြည်နယ်လွှတ်တော်၊ ရေးရာကော်မတီအခန်း(၇)၌ ကျင်းပပြုလုပ်ခဲ့ပါသည်။ အစည်းအဝေးသို့ ကော်မတီဥက္ကဋ္ဌ အပါအဝင် အဖွဲ့ဝင်(၅)ဦး တက်ရောက်ကြပြီး၊ ရှမ်းပြည်နယ်(အရှေ့ပိုင်း) မိုင်းပျဉ်းမြို့၊ မိုင်းတုံမြို့နှင့် မိုင်းဆတ်မြို့တို့မှ ပြည်သူများ တင်ပြ/တိုင်ကြားထားသော တိုင်ကြားစာများကို စိစစ်သုံးသပ်ပြီး ကွင်းဆင်းဆောင်ရွက်နိုင်ရေးအတွက် ဆွေးနွေးတိုင်ပင်ကြပါသည်။

ဓနကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးအာကာလင်း၏ နယ်မြေဒေသကွင်းဆင်းလုပ်ရှားမှုများ ဆောင်ရွက်ခြင်း



(၂၁. ၂. ၂၀၁၉)ရက်နေ့တွင် ဓနကိုယ်ပိုင် အုပ်ချုပ်ခွင့် ရဒေသဦးစီးအဖွဲ့ဥက္ကဋ္ဌ ဦးအာကာလင်းသည် ဒေသဦးစီးအဖွဲ့ဝင်များ၊ ဌာနဆိုင်ရာအကြီးအကဲများနှင့်အတူ ရွာခံမြို့နယ်၊ မြို့ကြီးရေလှောင်တံမံ ရှင်းလင်းဆောင်တွင် ကျင်းပပြုလုပ်သည့် မြို့ကြီးဆည် တည်ဆောက်ရေးတွင် ပါဝင်သွားသော တောင်သူများ၏ လယ်/ယာမြေများ အား နိုင်ငံတော်အစိုးရမှ လျော်ကြေးငွေ ပေးအပ်ပွဲ အခမ်းအနားတွင် လယ်/ယာမြေ ဆုံးရှုံးသူ တောင်သူများအား လျော်ကြေးငွေ

စုစုပေါင်း (၁၉၂၉၀၀၀၀)ကျပ်အား ပေးအပ်ခဲ့ပါသည်။

(၂၅. ၂. ၂၀၁၉)ရက်နေ့တွင် ဓနကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးအာကာလင်းသည် ဒေသဦးစီးအဖွဲ့ဝင်များ၊ ဌာနဆိုင်ရာအကြီးအကဲများနှင့်အတူ ရွာခံမြို့နယ်၊ မြင်းကျဦးကျေးရွာ ရွာဦးဘုန်းတော်ကြီးကျောင်းအတွင်း ကျင်းပပြုလုပ်သည့် ကျေးရွာကိုယ်ထူကိုယ်ထ မီးလင်းရေးလုပ်ငန်းသို့ ပြည်သူများထည့်ဝင်ထားငွေများ ပြန်လည်ပေးအပ်ပွဲ အခမ်းအနားသို့ တက်ရောက်ကာအဖွင့်အမှာစကားပြောကြားခဲ့ပါသည်။



(၁၂. ၃. ၂၀၁၉)ရက်နေ့တွင် ဓနကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးအာကာလင်းသည် ဒေသဦးစီးအဖွဲ့ဝင်များ၊ ဌာနဆိုင်ရာအကြီးအကဲများနှင့်အတူ ပင်းတယမြို့နယ်၊ ရွှောက်ပင်ဘုန်းတော်ကြီးကျောင်း၌ ကျင်းပပြုလုပ်သည့် ပင်းတယမြို့နယ်၊ ကျေးလက်ဒေသဖွံ့ဖြိုးတိုးတက်ရေးဦးစီးဌာန၏ ၂၀၁၈-၂၀၁၉ခု၊ ဘဏ္ဍာရေးနှစ် ဒုတိယ(၁၂)လပတ်အတွင်း အကောင်အထည်ဖော်ဆောင်ရွက်မည့် ကျေးရွာဖွံ့ဖြိုးရေးစီမံချက် ရေးဆွဲခြင်းစီမံကိန်း (VDP)ရန်ပုံငွေ လွှဲပြောင်းပေးအပ်ခြင်း အခမ်းအနားသို့ သက်ဆိုင်ရာမြို့နယ်အဆင့်ဌာနဆိုင်ရာများပါဝင်သောအဖွဲ့ဖြင့် ကျေးရွာအုပ်စုအရောက်ကွင်းဆင်း ပေးအပ်ခဲ့ပါသည်။ ရွှောက်ပင်ဘုန်းတော်ကြီးကျောင်းတွင် ရွှောက်ပင်ကျေးရွာ၊ စင်္ကြာကုန်းကျေးရွာများရှိ စီမံကိန်းကော်မတီ ဝင်များ၊ ရပ်မိရပ်ဖများနှင့် တွေ့ဆုံ၍ အဖွင့်အမှာစကားပြောကြားခဲ့ပြီး စီမံကိန်းရန်ပုံငွေများအား သက်ဆိုင်ရာဦးစီးဌာနများ နှင့်အတူ ရပ်ရွာလူထုလက်ဝယ်သို့ ပေးအပ်ခဲ့ပါသည်။

ကိုးကန့်ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးကျောက်တယ်ချန် ဒေသဖွံ့ဖြိုးရေး လုပ်ငန်းများဆောင်ရွက်ခြင်း



(၃. ၃. ၂၀၁၉)ရက်နေ့တွင် ကိုးကန့်ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးကျောက်တယ်ချန်သည် ဒေသဦးစီးအဖွဲ့ဝင်များ၊ ဌာနဆိုင်ရာအကြီးအကဲများနှင့်အတူ ကိုးကန့်ကိုယ်ပိုင်အုပ်ချုပ်ခွင့်ရဒေသအတွင်းရှိ တိုက်ပွဲရှောင် ပြည်သူများအား နေရာချထားပေးရန် မြေနေရာဖော်ထုတ်နေမှုအခြေအနေများအား ကွင်းဆင်းကြည့်ရှုခဲ့ပါသည်။

(၇. ၃. ၂၀၁၉)ရက်နေ့တွင် ကိုးကန့်ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ ဥက္ကဋ္ဌ ဦးကျောက်တယ်ချန်သည် ကိုးကန့်ကိုယ်ပိုင်အုပ်ချုပ်ခွင့်ရဒေသသို့ လာရောက်သည့် ရှမ်းပြည်နယ်ဝန်ကြီးချုပ်နှင့် ဝန်ကြီးများ၊ ဒေသဦးစီးအဖွဲ့ဝင်များ ပြည်နယ်အဆင့်ဌာနဆိုင်ရာအကြီးအကဲများနှင့် အတူ ကုန်းကြမ်းမြို့နယ်သို့သွားရောက်၍ ဒေသခံပြည်သူလူထုများနှင့် တွေ့ဆုံခဲ့ပြီးနောက် ပညာရေး၊ ကျန်းမာရေးနှင့် ဒေသဖွံ့ဖြိုးရေးလုပ်ငန်းများအား ကွင်းဆင်းကြည့်ရှုခဲ့ပါသည်။



(၁၂. ၃. ၂၀၁၉)ရက်နေ့တွင် ကိုးကန့်ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးကျောက်တယ်ချန်သည် ဒေသဦးစီးအဖွဲ့ဝင်များ၊ ဌာနဆိုင်ရာအကြီးအကဲများနှင့်အတူ လောက်ကိုင်မြို့နယ်အတွင်း နယ်စပ်ဒေသဖွံ့ဖြိုးတိုးတက်ရေး ဦးစီးဌာန (ပြည်ထောင်စု/ပြည်နယ်) ဘဏ္ဍာရန်ပုံငွေများဖြင့် ဆောင်ရွက်သည့် ဒေသဖွံ့ဖြိုးရေးလုပ်ငန်းများအား ကွင်းဆင်းကြည့်ရှုစစ်ဆေးခဲ့ပါသည်။



ပအိုဝ်းကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးခွန်စံလွင် ဒေသဖွံ့ဖြိုးရေးလုပ်ငန်းများ ဆောင်ရွက်ခြင်း



ပအိုဝ်းကိုယ်ပိုင် အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးခွန်စံလွင်သည် (၁. ၃. ၂၀၁၉)ရက်နေ့တွင် ဒေသဦးစီးအဖွဲ့ဝင်များ၊ ဌာနဆိုင်ရာအကြီးအကဲများနှင့် အတူ ဒေသခံကလေးသူငယ်များ ပညာရေးပတ်ဝန်းကျင် ကောင်းတွင် ပညာသင်ယူနိုင်ရန်အတွက် ဒေသခံ ပြည်သူများနှင့် ပူးပေါင်းပြီး ကျောင်းဆောင်သစ်များ ဆောက်လုပ်ပေးခြင်းမှတစ်ဆင့် ဒေသဖွံ့ဖြိုးတိုးတက် စေရန်အတွက် နယ်စပ်ရေးရာဝန်ကြီးဌာန၊ နယ်စပ်ဒေသ နှင့် တိုင်းရင်းသားလူမျိုးများ ဖွံ့ဖြိုးတိုးတက်ရေး

ဦးစီးဌာန၏ ပံ့ပိုးကူညီမှု၊ နိပွန်ဖောင်ဒေးရှင်း၏ ရန်ပုံငွေထောက်ပံ့မှု၊ စေတနာအဖွဲ့နှင့် ဒေသခံပြည်သူများ ပူးပေါင်းဆောက်လုပ်သော ရှမ်းပြည်နယ် (တောင်ပိုင်း)၊ ပအိုဝ်းကိုယ်ပိုင်အုပ်ချုပ်ခွင့်ရဒေသ၊ ဆီဆိုင်မြို့နယ်၊ လွယ်ပွတ် ကျေးရွာအုပ်စု၊ ပွန်ရမ်းကျေးရွာ အခြေခံပညာအလယ်တန်းကျောင်း(ခွဲ) ကျောင်းဆောင်သစ်အား ပညာရေးဝန်ကြီးဌာနသို့ လွှဲပြောင်းပေးအပ်ပွဲ အခမ်းအနား တက်ရောက်ခဲ့ပါသည်။

အခမ်းအနားတွင် ကျောင်းဆောင်သစ်ကို ပအိုဝ်း ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ ဥက္ကဋ္ဌ ဦးခွန်စံလွင်၊ ဆီဆိုင်မြို့နယ် မဲဆန္ဒနယ်အမှတ်(၁) ပြည်နယ်လွှတ်တော် ကိုယ်စားလှယ် ဦးခွန်လှသိန်း၊ ခရိုင်ပညာရေးမှူး ဦးကိုကိုနိုင်၊ ခေတ္တမြို့နယ်အုပ်ချုပ်ရေးမှူး ဦးစောမောင်ဗေ၊ နိပွန် ဖောင်ဒေးရှင်း(စေတနာ) အဖွဲ့တာဝန်ခံ ဒေါ်အေးအေးသန့်နှင့် နယ်စပ်ဒေသနှင့် တိုင်းရင်းသား လူမျိုးများဖွံ့ဖြိုးတိုးတက်ရေး ဦးစီးဌာန၊ မြို့နယ်ဖွံ့ဖြိုးမှု ကြီးကြပ်ရေးရုံး(ဟိုပုံး)မှ လက်ထောက်ညွှန်ကြားရေးမှူး ဦးခင်မောင်သက်တို့က ဖဲကြိုးဖြတ်ဖွင့်လှစ်ပေးကာ ပအိုဝ်းကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ ဥက္ကဋ္ဌ ဦးခွန်စံလွင်က အမှာစကားပြောကြားခဲ့ပါသည်။



ဆက်လက်၍ ဒေသဦးစီးအဖွဲ့ဥက္ကဋ္ဌနှင့် အဖွဲ့သည် နယ်စပ်ရေးရာဝန်ကြီးဌာန၊ နယ်စပ်ဒေသနှင့် တိုင်းရင်းသား လူမျိုးများ ဖွံ့ဖြိုးတိုးတက်ရေးဦးစီးဌာန၊ ခွင့်ပြုရန်ပုံငွေဖြင့် ဆောင်ရွက်လျက်ရှိသော ဆီဆိုင်မြို့နယ်၊ လွယ်ပွတ်ကျေးရွာ အုပ်စု၊ လွယ်ပွတ်-တွေပူးလမ်းခွဲမှ ကောင်ဝါးတောင်ကျေးရွာ၊ ကျေးရွာခြင်းဆက်လမ်း ကျောက်ချောလမ်း(၁/၂)မိုင် ခင်းခြင်းနှင့် အဆိုပါ ကျောက်ချောလမ်းအား ပံ့ပိုးကတ္တရာဖြင့် ကတ္တရာလမ်းအဖြစ် ခင်းကျင်းပြီးစီးနေမှုကို ကြည့်ရှု စစ်ဆေးခဲ့ပါသည်။

ရှမ်းပြည်နယ်လွှတ်တော်ကိုယ်စားလှယ်များ၏ ဒေသပွဲမြို့ရေးနှင့် ဒေသတွင်းလူမှုစီးပွား ဖွံ့ဖြိုးတိုးတက်ရေး လှုပ်ရှားဆောင်ရွက်မှု သတင်းမှတ်တမ်းခါတ်ပုံများ



နမ့်စန်မြို့နယ် မဲဆန္ဒနယ်အမှတ်(၁)၊ ဦးလင်းအောင်ဆွေက
နမ့်စန်မြို့နယ်၊ မိုးလုံလေလုံအားကစားရုံ တည်ဆောက်ပြီးစီးမှုကို ကြည့်ရှု
စစ်ဆေးစဉ်



နမ့်စန်မြို့နယ် မဲဆန္ဒနယ်အမှတ်(၁)၊ ဦးလင်းအောင်ဆွေက နမ့်စန်မြို့
အခြေခံပညာအထက်တန်းကျောင်း အားကစားကွင်း
ဖောက်လုပ်ပြီးစီးမှုကို ကြည့်ရှုစစ်ဆေးစဉ်



ကလေးမြို့နယ် မဲဆန္ဒနယ်အမှတ်(၂)၊ ဦးသန်းထိုက်က ကလေးမြို့နယ်၊
မြစ်မီးရောင်စီမံကိန်း ကျေးရွာ(၇)ရွာ ရန်ပုံငွေလွှဲပြောင်းပေးအပ်ပွဲ
အခမ်းအနားတက်ရောက်စဉ်



ကလေးမြို့နယ် မဲဆန္ဒနယ်အမှတ်(၂)၊ ဦးသန်းထိုက်က
ကလေးမြို့နယ်အတွင်း ဆောက်လုပ်လျက်ရှိသော စာသင်ကျောင်းများ၏
ပြီးစီးမှုအခြေအနေအားကွင်းဆင်းကြည့်ရှုစစ်ဆေးစဉ်



မဘိမ်းမြို့နယ် မဲဆန္ဒနယ်အမှတ်(၂)၊ ဦးမင်းမင်းသိန်းက မဘိမ်းမြို့နယ်၊
မအူကုန်းအခြေခံပညာမူလတန်းကျောင်းဆောင်သစ်
ဆောက်လုပ်နေမှုအား ကွင်းဆင်းစစ်ဆေးစဉ်



မဘိမ်းမြို့နယ် မဲဆန္ဒနယ်အမှတ်(၂)၊ ဦးမင်းမင်းသိန်းက မဘိမ်းမြို့နယ်၊
မအူကုန်းအခြေခံပညာမူလတန်းကျောင်းဆောင်သစ်
ဆောက်လုပ်နေမှုအား ကွင်းဆင်းစစ်ဆေးစဉ်

ရှမ်းပြည်နယ်လွှတ်တော်ကိုယ်စားလှယ်များ၏ ဒေသဖွံ့ဖြိုးရေးနှင့် ဒေသတွင်း လူမှုစီးပွား ဖွံ့ဖြိုးတိုးတက်ရေး လှုပ်ရှားဆောင်ရွက်မှု သတင်းမှတ်တမ်းဓါတ်ပုံများ



ရပ်စောက်မြို့နယ် မဲဆန္ဒနယ်အမှတ်(၁)၊ ဦးခိုင်ညီညီကျော်က ရပ်စောက်မြို့နယ်၊ ဖောင်းတောအုပ်စု၊ ကျေးရွာ (၅)ရွာ လျှပ်စစ်မီးဖွင့်ပွဲ အခမ်းအနားသို့ တက်ရောက်စဉ်

ရပ်စောက်မြို့နယ် မဲဆန္ဒနယ်အမှတ်(၁)၊ ဦးခိုင်ညီညီကျော်က ဘုရားငါးဆူကျေးရွာ ကျေးလက်ဖွံ့ဖြိုးရေး VDPသိန်း ၁၀၀ ဖြင့် ကျောက်ချောခင်းခြင်း ဆောင်ရွက်နေမှုအား ကွင်းဆင်းကြည့်ရှုစစ်ဆေးစဉ်



တန့်ယန်းမြို့နယ် မဲဆန္ဒနယ်အမှတ်(၁)၊ ဦးစိုင်းဆန်စိန်က တန့်ယန်းမြို့နယ် ဖွံ့ဖြိုးတိုးတက်ရေးအတွက် ဌာနဆိုင်ရာများနှင့် အတူ ပြည်သူလူထုတွေ့ဆုံဆွေးနွေးပွဲ တက်ရောက်စဉ်

တန့်ယန်းမြို့နယ် မဲဆန္ဒနယ်အမှတ်(၁)၊ ဦးစိုင်းဆန်စိန်က တန့်ယန်းမြို့နယ် ဖွံ့ဖြိုးတိုးတက်ရေးအတွက် ဌာနဆိုင်ရာများနှင့် အတူ ပြည်သူလူထုတွေ့ဆုံဆွေးနွေးပွဲ တက်ရောက်စဉ်



မဘိမ်းမြို့နယ် မဲဆန္ဒနယ်အမှတ်(၁)၊ ဦးမောင်ညိုက ပြန်လည်စွန့်လွှတ်မြေများအား သက်ဆိုင်ရာတောင်သူများသို့ ယာယီလုပ်ပိုင်ခွင့်ပြုလက်မှတ်(ပုံစံ-၃)များ လွှဲပြောင်းပေးအပ်နေစဉ်

မိုးမိတ်မြို့နယ် မဲဆန္ဒနယ်အမှတ်(၁)၊ ဒေါ်ရီရီဝင်းက ပြန်လည်စွန့်လွှတ်မြေများအား သက်ဆိုင်ရာတောင်သူများသို့ ယာယီလုပ်ပိုင်ခွင့်ပြုလက်မှတ်(ပုံစံ-၃)များ လွှဲပြောင်းပေးအပ်နေစဉ်